


● పేటెంట్ మాయాజలం ● ఇ.పి.ఎఫ్. వడ్డీ రేటు



కార్మికలోకం

ఫిబ్రవరి 2005

మాస పత్రిక

వెల రూ : 5

మృణాల్ సేన్



మరో

రాబందులో స్పన్నాయ్!

అద్భుత దర్శకులు మృణాల్ సేన్



సమాజ గమనాన్ని అర్థం చేసుకుని, దాన్ని ప్రగతిశీల పథంలో నడిపించడానికి ఎప్పటికప్పుడు మనిషిలో కొత్త ఆలోచనలు పుట్టుకు రావాలి. అలాంటి సృజనాత్మక భావాల ఆవిష్కారానికి సినిమా మాధ్యమాన్ని ఓ శక్తివంతమైన, ప్రతిభావంతమైన సాధనంగానే గాక ప్రయోజనాత్మకంగా మలచాలి. అది నిర్దేశకుల బాధ్యత అని త్రికరణ శుద్ధిగా భావించే అతికొద్దిమంది చలన చిత్ర దర్శకులలో మృణాల్ సేన్ ఒకరు. అందుకే ఆయన భారత సినీ వైతాళికునిగా గణితీకృతులు. అత్యున్నత పురష్కారం దాదాసాహెబ్ అవార్డు ఈ ఏడు మృణాల్ ని వరించింది.

సినిమా అనేది కేవలం వినోదానికే పరిమితమై నైపుణ్యంతో కూడిన సర్క్స్ వంటి కళాసాధనం కాదు. హృదయ మథనం, మేథో మథనం రెండూ సంగమించాలి. కళలో రసజ్ఞతతోపాటు మనోజ్ఞత తోడై ఆ భావసాంద్రత మనిషిని తోస్తూ ముందుకు నడపిస్తుందాలి అని మృణాల్ దృఢంగా నమ్ముతారు. అందుకే ఆయన చిత్రాలు రాశి స్వల్పం. వాశి అనల్పం. అన్నం మెతుకును పట్టి చూస్తే చాలు అన్నం అంతా ఉడికిందని చెప్పవచ్చు. అలాగే మృణాల్ సేన్ ఏ చిత్రం చూసినా ఆ చిత్రం స్థలకాలాదుల్లోకి ప్రేక్షకుని లాక్కుపోతుంది. హృదయంపై గాఢమైన ముద్ర వేస్తుంది. ఆ చిత్రం ఏళ్ళతరబడి ప్రేక్షకుల వెన్నంటే వెళ్తుంది. ఆరని జ్వాల ఏదో ప్రేక్షకుల్లో రగులుతూనే ఉంటుంది.

ఇందుకు ప్రధాన కారణం దర్శకునిలోని అనుభూతి దృక్పథం. (ఎమ్ పెథిటికల్ ఆపుట్ లుక్) కథ, సన్నివేశం, ప్రతి పాత్రను ఆ విధంగా అధ్యయనంతో మదించి సామాజిక చారిత్రక గమనంతో దానిని జోడించడం. అందుకే ఆ కళా ఖండాలు ఒకవైపు అనివార్యంగా పాలకవర్గాల ప్రశంసలు పొందుతూనే మరోవైపు ఆ వర్గాల ప్రజా వ్యతిరేక విధానాలను నిస్కర్షగా ఎండగడతాయి.

మృణాల్ ద్వితీయ చిత్రం నీల్ ఆకాశే ర్ సేచే (1959) ఈ కోవలోనిదే. ఈ చిత్రం ప్రముఖుల ప్రశంసలు పొందడంతోపాటు లాభాల వర్షం కూడా కురిపించింది.

నాటి ప్రధాని జవహర్ లాల్ నెహ్రూయే స్వయంగా “నీ చిత్రం ద్వారా మృణాల్ దేశానికి గొప్ప సేవ చేశావు. ఇండియా చైనా సంబంధాలను చిత్రంలో చాలా సమర్థవంతంగా చర్చించావు” అని కితాబు ఇచ్చారు. కానీ ముచ్చటగా మూడేళ్ళు పూర్తికాలేదు. చైనా యుద్ధ సమయంలో చిత్రం నిషేధానికి గురైంది. ఈ వైరుధ్యానికి కారణం పాలకుల యుద్ధ విధానాలు తప్ప తన చిత్రం కాదనే విషయం మృణాల్ కే కాదు చాలా మంది పరిశీలకులకు, శాంతి కాముకులకు స్పష్టంగా తెలుసు.

మృణాల్ తొలివర్ణ చిత్రం మృగయా (1976) ఈ చిత్రంలో కథాంశం స్వాతంత్ర్యానికి పూర్వానిది. బ్రిటిష్ పాలకుల కర్మశత్యానికి బలైపోయే అమాయక భారతీయ గిరిజనుల దైన్యస్థితి కన్పిస్తుంది. రవి అస్తమించని బ్రిటిష్ సామ్రాజ్యవాదం తన ఏలుబడిలోని పేద ప్రజలపై సాగించిన క్రూరమైన ఆర్థిక సామాజిక దోపిడిని ఈ చిత్రం

బైనాక్యులర్స్ నుండి ప్రస్ఫుటంగా చూడవచ్చు. ఓ ప్రత్యేకాంశం నుండి దిగంతాలు దాటే సాధారణ దోపిడి స్వభావాన్ని తేటతెల్లం చేయడం అనితర సాధ్యమైన విషయం. ఆ విశిష్టత మృణాల్ కే దక్కింది ఈ చిత్రం ద్వారా.

అదే చిత్రంలో దోపిడి పాలవర్గల నీతిపై విశ్వమానవాళి సహజంగా సంధించే ప్రశ్న అత్యద్భుతంగా ఆవిష్కృతమవుతుంది. అడవిలో మనుషుల్ని చంపి తినే క్రూరమృగాన్ని వేటాడి చంపినప్పుడు ఆ గిరిజనుడ్ని ప్రశంసించిన పాలకులే, ఆర్థిక సామాజిక దోపిడి స్వభావంతో మానవ మృగాలలా మారిన ఓ దుష్టపాలకుడ్ని వేటాడి చంపినప్పుడు పాలకులు అదే గిరిజనుడికి మరణశిక్ష విధించడం.

నిజంగా ఈ వైరుధ్యం ప్రేక్షకుల హృదయాన్ని క్షీరసాగరంలా మదిస్తుంది. హలాహలాన్ని అమృతాన్ని వేరు చేసినట్టు గోముఖ వ్యాఘ్రం గల పాలకుల్లోని క్రూరమైన దోపిడిని జీవితానుభవం ద్వారా విడమర్చి చెప్తుంది. దోపిడిని ఖచ్చితంగా వేటాడి అంతం చేయాలనే కసిని పెంచుతుంది. మిథున్ చక్రవర్తికి ఈ చిత్రం రంగప్రవేశం.

చిత్రం చాలా చిన్నదే కావచ్చు. ఒరియా భాషలోనే కావచ్చు. ప్రభుత్వం నుండి పన్ను రాయితీ పొందవచ్చు. కానీ చారిత్రకమైన శ్రామికవర్గ సంఘర్షణను ఓ సామాన్య గిరిజన జీవనం ద్వారా తెలియజెప్పడం నిజంగా అత్యద్భుతం.

మృణాల్ తెలుగు సినిమా ఓ ఊరికథ. (1977) ప్రేమ్ చంద్ కథ కథన్ ఆధారంగా ఈ చిత్రం నిర్మితమైంది.

సుందరయ్యగారి సలహా మేరకు వ్యవసాయ కార్మిక సంఘం నేత, తెలంగాణా సాయుధ పోరాట యోధుడు, కళాకారుడైన కె.కృష్ణమూర్తి చిత్ర నిర్మాణంలో మృణాల్ కు సహకరించారు. వాస్తవా చిత్రణ కోసం, భాష కోసం వారు ఎంతో శ్రమించారు.

వ్యక్తిగత లాభాపేక్ష కేంద్రంగా ఉండే పాలకుల దోపిడి విధానాల వలన సహజమైన మానవ వనరులు ఎలా దుర్వినియోగం అవుతాయి? కడకు మానవజాతి ఆవిర్భావానికి సైతం ఆ పేదరికం, నిరుద్యోగం, సోమరితనం ఎలా అడ్డుగా నిలుస్తుందో చిత్రం అత్యంత నిరాడంబరంగా చాలా సాదాసీదాగా చర్చిస్తుంది. వాసుదేవరావు, బి.నారాయణ రావు, మమతాశంకర్ నటించారు. రాష్ట్ర ప్రభుత్వ నంది అవార్డు కూడా లభించింది.

అందుకే మృణాల్ ఏ చిత్రాన్ని చూసినా సూక్ష్మంలో మోక్షాన్ని దర్శించవచ్చు. ఓ బలమైన సామాజిక వాస్తవాన్ని జీవితానుభవంతో మేళవించి చూపడమే కాదు. ఆ అనుభూతి తిరిగి జీవితానుభవంలో చొప్పించడం కోసం చేసే కృషి చిత్ర నిర్దేశకత్వంలో అంతర్లీనం కావడం మృణాల్ అసాధారణ విశిష్టత.

అందుకే ఫిబ్రవరి 2న మృణాల్ రాష్ట్రపతి చేతులు మీదుగా ఈ దాదాసాహెబ్ ఫాల్కే అవార్డు అందుకోవడం నిజంగా ఉత్తమ ప్రేక్షకులందరికీ గర్వకారణం.

ఫిబ్రవరి - 2005

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 20 సంఖ్య 2
విడి ప్రతి వెల : రూ. 5
సం||ర చందా : రూ. 50

విషయ సూచిక

సంపాదకీయం	1
కవర్ స్టోరీ- మళ్ళీ రాబందులొస్తున్నాయో-3-5	
గుండెపోటు.. బంటనే ఉలికిపాటు	6
విద్రోహులకు గుణపాఠం	7
ఉద్యమవార్తలు	8-12
జంపని షుగర్స్...	13
మధ్యప్రదేశ్ ఆర్థిక గుడ్డబై	14
ఉత్తేజకరం ఈ మహిళా సదస్సులు	15
బడ్జెట్ కు ముందస్తు ప్రతిపాదనలు	16
పేటెంట్ మాయాజాలం	17
జమ్మకాశ్మీర్ నిర్మాణ కార్మికుల పోరాటం	18
ఆరు నెలల పోర్టు కార్మికులపోరాటం-	19
కథ-మట్టిదీపాలు	20-21
నియామకం-తొలగింపు	22-23
ఇ.పి.ఎఫ్. వడ్డీరేటు	24
రైతుల కడుపు కొట్టే మార్కెట్ చట్టం	25
బిటిఆర్ సందేశాన్ని అమలు జరుపుతాం-	26
అంతర్జాతీయం	27
ప్రజాపోరాటాలతో యుపిఎ అదుపు	28
ప్రజల కోసం చర్యలు	29
బాతాఖానీ క్లబ్	32

మేనేజర్

కార్మికలోకం

యన్.వి.జి. స్ట్రాక్ కేంద్రం, 1-1-60/4,
ఆర్డీసీ క్రాస్ రోడ్, ముప్పిరాబాద్, హైదరాబాద్-20.
ఫోన్: 27612474 ఫ్యాక్స్: 27610128

సంపాదక వర్గం

సర్, సత్యనారాయణ
ఎం.ఎ. గృహ, ఎస్. వీరయ్య
ఆర్. సుధాధాస్, రోజా
జ్యోతి, టి.యస్.ఎ. రమణ

ఎడిటర్: వై. సిద్ధయ్య
మేనేజర్: పి.రాజారావు

సంపాదకీయం

సి.ఎం.పి.కి తూట్లు - తస్మాత్ జాగ్రత్త!

జాతీయ కనీస ఉమ్మడి కార్యక్రమం (ఎన్.సి.ఎం.పి) కేంద్ర యు.పి.ఎ. ప్రభుత్వం దేశ ప్రజల ముందుంచిన వాగ్దానం పత్రం. ప్రభుత్వ కార్యాచరణకు అది మార్గదర్శి. పని తీరు బేరీజుకు గీటురాయి. గత 8నెల్ల పాలనలో ఎన్.సి.ఎం.పి.ని పాలకులు పలుమార్లు ఉల్లంఘించారు. ఇలా దారి తప్పటం ఆందోళనకరం.

గత 8నెల్ల యు.పి.ఎ. పాలనలో ప్రజలకు, దేశానికి మేలు చేసే పలు అంశాలు అమలుకు నోచుకోలేదు. కొన్ని నత్తనడకన వున్నాయి. స్వదేశీ, విదేశీ పెట్టుబడిదారులకు లాభించే అంశాలు మాత్రం వాయువేగంతో అమలయి పోతున్నాయి.

ధరలను సాధారణ స్థాయిలో నియంత్రిస్తామని సి.ఎం.పి. వాగ్దానం. కానీ పెట్రోలు, డీజిలు, వంటగ్యాస్ ధరలను పలుమార్లు పెంచారు. ప్రజలపై పెనుభారం వేశారు. రిలయన్స్ వంటి ప్రైవేటు ఆయిల్, గ్యాస్ కంపెనీలకు లాభాల పంట పండింది.

100 రోజుల ఉపాధి గ్యారంటీ పథకానికి సి.ఎం.పి. హామీ ఇచ్చింది. అందుకు అనుగుణంగా ముసాయిదా బిల్లు విడుదల అయ్యింది. తీరా పార్లమెంటు ముందుకు వెళ్లేసరికి ఈ బిల్లు 'కరిమింగిన వెలగపండు'లా డొల్లగా మారింది.

కార్మికుల ఆందోళన, వామపక్షాల వత్తిడి వల్ల ఎంప్లాయిస్ ప్రావిడెంట్ ఫండ్ వడ్డీరేటును 9.5 శాతంకు పునరుద్ధరిస్తామని ఆర్థిక మంత్రి వాగ్దానం చేశారు. 8నెల్లు గడచినా ఈ అంశం అమలుకు నోచుకోలేదు. అసంఘటితరంగం కార్మికుల సంక్షేమ బిల్లు, మహిళా రిజర్వేషన్ బిల్లుల జాడలేదు.

యాక్సెస్ డెఫిషియన్సీ కనెక్టివిటీ (ఎ.డి.సి.) చార్జీలలో 60శాతం వరకు తగ్గించి ప్రభుత్వరంగం టెలికం సంస్థ బి.ఎస్.ఎన్.ఎల్.కు రు.1250 కోట్లు నష్టం తెచ్చారు. దీనివల్ల లాభపడింది టాటా, రిలయన్స్, భారతీ వంటి ప్రైవేటు టెలికం సంస్థలే.

మన ప్రభుత్వరంగ విమానాలకు మాత్రమే పరిమితమైన విదేశీ విమానట్రాఫిక్ లైసెన్స్ లను, ప్రైవేటుసంస్థలకు కూడా వర్తించాలని నిర్ణయించారు. సహారా, జట్, డక్కన్ ఎయిర్ లైన్స్ వంటి సంస్థలకు సిరులు పండిస్తున్నారు. ఈ రంగంలో ప్రైవేటు సంస్థలను అనుమతించడం దేశ భద్రతకేముప్పు.

మన పేటెంట్ చట్టం - 1970ని కూడా బహుళజాతి సంస్థల ప్రయోజనాల కోసమే సవరణలు ప్రతిపాదించారు. దేశ ప్రయోజనాలను విస్మరించారు.

కరెంటు, ఆయిలు, గ్యాస్, టెలికం వంటి కీలక ప్రభుత్వ సంస్థలలోకి రిలయన్స్ వంటి ప్రైవేటు సంస్థలు చొచ్చుకొస్తున్నాయి. కాకినాడ-అహమ్మదాబాద్, హైదరాబాద్-గోవా మధ్య నెలకోల్పే భారీ గ్యాస్ పైప్ లైన్ నిర్మాణ కాంట్రాక్టు 'గ్యాస్ ఆధారితీ ఆఫ్ ఇండియా'ను తప్పించి రిలయన్స్ కొట్టేసింది. 'పవర్ ట్రాన్సిమిషన్ ప్రాజెక్టు' నిర్మాణ కాంట్రాక్టును ప్రభుత్వ సంస్థ 'పవర్ గ్రిడ్ కార్పొరేషన్ ఆఫ్ ఇండియా లిమిటెడ్'ను ప్రక్కకునెట్టి రిలయన్స్ వశం చేసుకోవటం ప్రమాదకరం.





లాభాలబాటలో వున్న ఎన్.టి.పి.సి, బి.హెచ్.ఇ.ఎల్, మారుతీ, మరికొన్ని ఆయిల్ కంపెనీల వాటాలు అమ్మకానికి పెట్టారు. ఆ మొత్తాలను జాతీయ 'మదుపు నిధి'గా ఏర్పరచి, సామాజిక సేవలకే వినియోగిస్తామని సన్నాయి నొక్కులు నొక్కుతున్నారు. 11 జాతీయ బ్యాంకులలో రు.9-10 వేల కోట్ల విలువైన వాటాల అమ్మకానికి రంగం సిద్ధం చేశారు. ఇది సిఎంపి స్ఫూర్తికి విరుద్ధం.

సి.ఎం.పి. స్ఫూర్తికి తూట్లు పొడవటాన్ని వ్యతిరేకించాలి. కార్మికవర్గం అప్రమత్తంగా ఉండి ప్రజల మధ్య ఐక్యతను సాధించి ప్రతిఘటనోద్యమాన్ని నిర్మించాలి.

...

శ్రీ
రమ్య
య
౦

వివిధ పత్రికల
సౌజన్యంతో





ప్రపంచబ్యాంకు ఏజెంట్లను రాష్ట్ర ప్రజలు శంకరగిరి మాన్యాలు పట్టించారు. కానీ ప్రపంచబ్యాంకు ఆధిపత్యం కొనసాగుతున్నది. 8నెల్ల క్రితం అధికారం చేపట్టిన కాంగ్రెస్-తెలంగాణా రాష్ట్ర సమితి ప్రభుత్వ నడక ఆ విషయం నిరూపిస్తున్నది. 'చంద్రబాబు పాలనలో రాష్ట్రాన్ని దోచుకున్న వారందరికీ అభయం ఇస్తున్నారు. ప్రపంచబ్యాంకు అప్పుకోసం రాష్ట్రాన్ని మరోసారి సమస్యల కొలిమిగా మార్చబోతున్నారు.

ఓట్లు వేసి గద్దెనెక్కించిన ప్రజలకు శతకోటి వాగ్దానాలే మిగిలాయి. వారి ఆశల సౌధం పగటికలగా కరిగిపోతున్నది. కాలం గడిచే కొద్దీ వై.ఎస్.రాజశేఖర రెడ్డి ప్రభుత్వం ప్రపంచబ్యాంకు బాటలోనే పయనిస్తున్నట్లు స్పష్టమౌతున్నది. ప్రజలు తిరస్కరించిన బాబుగారి విధానాలను కొనసాగించే కర్తవ్య నిర్వహణకు కంకణధారి అయినట్లు అర్థమౌతున్నది.

రాష్ట్రంలోని అన్ని రంగాలు, అన్ని తరగతులు కష్ట జీవులపైనా ప్రపంచబ్యాంకు నీడలు కమ్ముకుంటున్నాయి. ప్రజా తీర్పుతో తాత్కాలికంగా పడగవంచిన ప్రపంచ బ్యాంకు కాలనాగు మరలా శిరమెత్తింది. కాటు వేయటం ప్రారంభించింది. కార్మికరంగంలో కొన్ని తాజా అంశాలను పరిశీలిద్దాం.

ఉచిత కరెంటు కట్...కట్...: ఉచిత కరెంట్ వాగ్దానం రైతాంగంలో ఆశలు రేపింది. కాంగ్రెస్- టి.ఆర్.ఎస్. ప్రభుత్వం ఏర్పడ్డాక ఉచిత కరెంటు ఫైల్ పై ముఖ్యమంత్రి తొలిసంతకం చేశారు. ప్రపంచబ్యాంకు దొరలకు కోపం వచ్చింది. రాష్ట్రానికి రుణాలు ఆపేస్తామని బెదిరించారు. ప్రపంచబ్యాంకు వత్తిడికి లొంగేది లేదని వై.ఎస్.రాజశేఖర

రెడ్డి బహిరంగ ప్రకటన చేశారు. 8నెల్లు గడవక ముందే బ్యాంకు బెదిరింపులకు లొంగి తెల్లజెండా ఎత్తారు. ఈ పథకాన్ని నీరుగారుస్తూ సమూల మార్పులు చేయడం దురదృష్టకరం. ఏప్రిల్ 1 నుండి మార్పులు అమలులోకి వస్తాయి.

వృత్తిపన్ను భారం... భారం : పి.ఆర్.సి. ఇంటరియం రిలీఫ్ కోసం ఆశగా ఎదురుచూస్తున్న ఉద్యోగులకు ప్రభుత్వ వృత్తిపన్ను వసూలు నిర్ణయం శరావహతమయింది. 'గోరుచుట్టుపై రోకటి పోటులా' కంట్రీబ్యూటరీ పెన్షన్ స్కీం అమల్లోకి తెచ్చారు. దీంతో వారిలో భయం, ఆందోళనలు ఆవరించాయి. ప్రభుత్వ చర్యకు నిరసగా ఫిబ్రవరి 24న 'ఛలో అసెంబ్లీ' నిర్వహించాలని జాయింట్ యాక్షన్ కమిటీ నిర్ణయించటం అభినందనీయం.

1997లో ప్రపంచబ్యాంకు ఆదేశంపై నాటి తెలుగుదేశం పాలకులు వృత్తిపన్ను పెంచుతూ ప్రతిపాదనలు తయారు చేశారు. ఉద్యోగులు, ఉపాధ్యాయులపై వృత్తి పన్నును రు.20 నుండి రు.100లకు పెంచారు. జి.వో.కి వ్యతిరేకత వెల్లువెత్తింది. ఫలితంగా ఉద్యోగులు, ఉపాధ్యాయులకు వృత్తిపన్ను పెంపు నుండి మినహాయించింది. తెలుగుదేశం వారు చేయలేని పనిని కాంగ్రెస్- తెరాసా రాష్ట్ర ప్రభుత్వం నెత్తికెత్తుకుంది.

8 సం॥ల వృత్తిపన్ను బకాయిల వసూలుకు ప్రభుత్వం జి.వో.నెం.6 తెచ్చింది. నెలకు రు.80 వంతున 96 నెల్లకు ప్రతి ఉద్యోగి నుండి రు.7680లు రికవరీ చేస్తారు. తద్వారా ఉద్యోగులపై రు.630కోట్లు భారం వేసే పథకమిది. జెఎసి కి పోరాటం తప్ప మరోమార్గం లేకుండా చేసింది.

దగాకోరు రేషనరైజేషన్ :

1994లో యాక్టు(2) ఆఫ్ 94ను కాంగ్రెసు ప్రభుత్వం తెచ్చింది. ఈ చట్టం వ్యవసాయ సహకార రంగంలోని పిఎసిఎస్, రైతుసేవా సహకార సంఘాలు (ఎఫ్సిఎస్), డిసిసిబి, ఆప్కాబ్ లకు వర్తించదు. కానీ 2003లో తెలుగుదేశం ప్రభుత్వం సొసైటీలను ఆ చట్టం కిందికి తెస్తూ ఆర్డినెన్సు తెచ్చింది. కాంగ్రెసు ప్రభుత్వం మళ్ళీ 2004లో అధికారంలోకి వచ్చిన తరువాత ఆ ఆర్డినెన్సును

చట్టం చేసింది. వెరసి ఈ చట్టం ద్వారా 3వేల మందికి పైగా ఉద్యోగులను తొలగించారు. ఈ చట్టం చేయటంలో, తెలుగుదేశం, కాంగ్రెసుపార్టీలు పరస్పరం సహకరించుకున్నాయి.

116సి(1) అమలులో భాగంగా- తెలుగుదేశం ప్రభుత్వ హయాంలో ఇచ్చిన జి.వో.94 ప్రకారం ఉద్యోగులను తొలగించటం మొదలు పెట్టింది. ఉద్యోగులు పెద్దఎత్తున ఆందోళన చేసిన తరువాత తొలగింపులను తాత్కాలికంగా నిలిపివేసింది.

కాంగ్రెసు ప్రభుత్వం వచ్చిన తరువాత ప్రపంచ బ్యాంకు అనుబంధ సంస్థ ఆసియా అభివృద్ధి బ్యాంకు(ఎడి.బి.) తో అప్పు కోసం చర్చలు చేసింది. దాని షరతులకు తల ఊపింది. సహకార సంఘాలను, ఉద్యోగులను కుదించటానికి ఆమోదించింది.

ఇప్పుడు సంఘాలను మండలానికి ఒకటి చేయాలని, అదనంగా లాభాలలో ఉన్న వాటిని ఉంచాలని, మిగతా వాటిని మూసివేయాలని నిర్ణయించింది. ఉద్యోగులకు విఆర్ఎస్ ఇచ్చిగాని లేదా ప్రత్యామ్నాయ ఏర్పాట్లు చేసిగానీ తొలగిస్తానని ప్రకటించింది.

రైతులకు ఆదరువుగా నిలుస్తున్న సంఘాలు మూతపడితే చిన్న, నన్నకారు రైతులు మరింత ఆర్థిక సంక్షోభంలో కూరుకుపోతారు.

వద్యశిలపై ఎలక్ట్రిసిటీ కాంట్రాక్టు కార్మికులు : సిపిడిసిఎల్ (సెంట్రల్ పవర్ డిస్ట్రిబ్యూషన్ కార్పొరేషన్ లిమిటెడ్) లో పని చేస్తున్న సుమారు 5వేల మంది కాంట్రాక్టు కార్మికులను జనవరి 31 నుంచి తొలగిస్తూ 2004 డిసెంబరు 30న మెమో జారీ చేశారు. అసలే తాత్కాలిక అల్పజీవులు. ఆపై కాంట్రాక్టర్ల దయాదాక్షిణ్యాలపై బ్రతుకీడుస్తున్నవారు.

కె-2 అగ్రిమెంట్లు, ఎల్ఎస్ అగ్రిమెంట్లు క్రింద తీసుకోబడిన వారిలో నాన్ టెక్నికల్ వారున్నారు. నాన్ టెక్నికల్ వారు ప్రమాదాలకు ఎక్కువ బలిఅవుతున్నారు. ప్రపంచబ్యాంకు సంస్కరణలు పేర చంద్రబాబు సృష్టించిన ఏ హక్కులూ లేని బడుగుజీవులు వీరు. పర్మినెంటు కార్మికులను తగ్గించే ప్రక్రియలో 15-10 సం॥లు నుండి కాంట్రాక్టర్లు, వున్నత అధికారులు వీరి శ్రమను ఆరగిస్తున్నారు. విద్యుత్ సంస్థకు నమ్మకంగా సేవలు చేస్తున్నారు. ఇప్పటికీ ప్రభుత్వానికి



జ్ఞానోదయమే యిందట. ఉన్న ఉద్యోగం నుండి గెంటేసి పాప పరిష్కారం చేసుకుంటామని ప్రభుత్వం మొసలి కన్నీరు కారుస్తున్నది.

విద్యుత్ సంస్థలోని పెద్ద సంఘాలు నోరు మెదప లేదు. యునైటెడ్ ఎలక్ట్రిసిటీ ఎంప్లాయిస్ యూనియన్ (యు.ఇ.ఇయు) వీరిని సమీకరించింది. విశ్వాసం నింపి పోరాటానికి సన్నద్ధం చేసింది. ముఖ్యమంత్రి వద్దకు రాయబారం నడిపింది. ప్రభుత్వం అడుగు వెనక్కివేసింది. మార్చి 31 వరకు వీరి ఉరిశిక్ష వాయిదాపడింది.

త్రిశంఖు స్వర్గంలో యాంకరేజ్ పోర్టు : యాంకరేజ్ పోర్టులో రెండువేల మంది కార్మికులు పని చేస్తున్నారు. ప్రపంచబ్యాంకు సంస్కరణల అమలులో భాగంగా గత ప్రభుత్వం అత్యాధునిక డీప్ వాటర్ పోర్టు నిర్మించింది. ఆసియా డెవలప్ మెంట్ బ్యాంకు నుండి రు.292 కోట్లు అప్పు తెచ్చింది. నిర్మాణం పూర్తయ్యాక సింగపూర్ ప్రైవేటు సంస్థ 'ఐఎస్పి'కి నిర్వహణ పేర అప్పనంగ అప్పగించింది.

గత ప్రభుత్వం ప్రైవేటు పోర్టు యాజమాన్యం వత్తిడికి లొంగి యాంకరేజి పోర్టు మూసివేసే కుట్రలు ప్రారంభించింది. యాంకరేజి పోర్టు కార్మికుల ప్రతిఘటనతో ఆ ప్రయత్నాలకు బ్రేకుపడింది. నాడు ప్రతిపక్ష నాయకుడు వై.ఎస్.రాజశేఖర రెడ్డి ప్రభుత్వ చర్యను అసెంబ్లీలో ఖండించారు.

కాంగీ-తెరాసా ప్రభుత్వం ఈ మహత్ కార్యాన్ని పూర్తి చేసే అవతారమెత్తింది. కాంగ్రెస్ ఎంఎల్ఎ ముత్తాగోపాల క్రిష్ణ నాయకత్వంలో ఈ కుట్ర సాగుతున్నది. కార్మికుల మధ్య అనైక్యత సృష్టించి, ప్రతిఘటనపై నీళ్ళుచల్లి వేలాది మంది కార్మికులను వీధుల్లోకి నెట్టే యత్నాలు సాగుతున్నాయి. కార్మిక సంఘం హెచ్ఎంఎస్ నాయకత్వంలో వుంది. రాష్ట్ర మంత్రి నాయని నరసింహారెడ్డి హెచ్ఎంఎస్ రాష్ట్ర అధ్యక్షులు. అయినా దీర్ఘకాలంగా సాగుతున్న కార్మిక ప్రతిఘటనను గతంలో టిడిపి- ప్రస్తుతం కాంగీ, తెరాసా ప్రభుత్వం ఖాతరు చేయకపోవడం ఆందోళనకరం. ఆ కార్మికులు ముఖ్యమంత్రి, ఓడరేవుల మంత్రి, నాయని నరసింహారెడ్డి గారల చుట్టూ కాళ్ళు అరిగేలా తిరుగుతున్నారు. అయినా ఫలితం లేదు.

మార్కెట్ యార్డుల ప్రైవేటీకరణ : ఎ.పి.(వ్యవసాయ ఉత్పత్తుల, లైవ్ స్టాక్) మోడలు మార్కెట్ చట్టం 18.11.1966 నుండి అమలులో వుంది. పంటలు, చేపలు, అటవీ ఉత్పత్తులకు గిట్టుబాటు ధరలు కల్పించటం, మధ్య దళారుల నుండి రక్షణ కల్పించటం పై చట్టం ధ్యేయం. ఈ చట్టం పరిధిలో మన రాష్ట్రంలో 299 మార్కెట్ కమిటీలు ప్రభుత్వం నిర్వహిస్తున్నది. ఎన్ని పరిమితులున్నప్పటికీ మార్కెట్ కమిటీలు రైతాంగానికి కొంత అండగా నిలుస్తున్నాయి.

డబ్ల్యుటివ్ వత్తిడిపై 2004లో కేంద్ర వాణిజ్య ప్రభుత్వం 'మోడల్ మార్కెట్ చట్టం' తెచ్చింది. ఈ 'మోడల్ చట్టం' వెలుగులో రాష్ట్రాలు తమ మార్కెట్ చట్టాలను మార్పు చేసుకోవాలని కేంద్ర ప్రభుత్వం ఆదేశించింది. చంద్రబాబు ప్రభుత్వం ఈ విషయమై ప్రతిపాదనల పత్రాలు తయారు చేసింది. ఎన్నికలోచ్చి కథ అడ్డం తిరిగింది.

తెలుగుదేశం వారు చెడరానిన పత్రాలనే, ప్రస్తుత కాంగ్రెస్-తెరాసా పాలకులు ప్రసాదంలా స్వీకరించారు. మంత్రివర్గ సబ్ కమిటీవేసి ఆ పత్రాలనే తమ ప్రభుత్వం పేర విడుదల చేయడం సిగ్గు చేటు. బ్రోకర్లకు, మధ్యవర్తులకు అనుకూలంగా సవరణలు చేశారు.

రైతాంగం నోట మట్టికొట్టే మార్పులు ప్రతిపాదించారు. తమ సరుకుల అమ్మకానికి తెలంగాణా రైతాంగం మార్కెట్ యార్డులపై ఎక్కువ ఆధారపడటం చారిత్రక సత్యం. తెలంగాణా కోసం ప్రాణాలిస్తామని నిత్యం జపం చేసే టి.ఆర్.ఎస్. పార్టీ ఈ విద్రోహంలో భాగస్వామి కావటం క్షంతవ్యం కాదు. ఎంతోకాలంగా మార్కెట్ యార్డులను నమ్ముకొని జీవిస్తున్న 3వేల సిబ్బంది, 3వేల సెక్యూరిటీ గార్డులు, 4వేల దడవాయిలు, 70వేల హమాలీలకు చట్ట సవరణలు అపార నష్టం కలిగిస్తాయన్నది స్పష్టం.

పారిశ్రామిక సంబంధాలకు ఎసరు : జనవరి 18న హైదరాబాద్ లో యాజమాన్య సంఘాలతో ప్రభుత్వం ఒక సమావేశం నిర్వహించింది. యాజమానుల సంఘాలైన ఫిక్సీ, సి.ఐ.ఐ. ప్రతినిధులు వెలిబుచ్చిన అభిప్రాయాలు, వారికి ప్రభుత్వం ఇచ్చిన హామీలు పారిశ్రామిక సంబంధాలకు మరింత ముప్పు తెచ్చేవిగా ఉన్నాయి.

రాష్ట్రంలో కార్మిక సమ్మెలు ఉత్పాదకతను దెబ్బ తీస్తున్నాయని వారు ఆరోపించారు. సమ్మెలు, పోరాటాలు నివారించేందుకు కార్మిక చట్టాలలో మార్పులు తేవాలని వారు ప్రభుత్వాన్ని డిమాండు చేశారు. ఇతర రాష్ట్రాలతో పోలిస్తే ఆంధ్రప్రదేశ్ లో కనీసవేతనాలు ఎక్కువగా ఉన్నాయన్న వారి ఆరోపణ అర్థరహితం.

లాకౌట్ వల్లే పనిదినాలు నష్టపోతున్నాయని ప్రభుత్వం విడుదల చేసిన నివేదికలు తెల్పుతున్నాయి. 2004 జనవరి నాటికి కనిష్టస్థాయిలో 16 రాష్ట్రాలలో, గరిష్ట స్థాయిలో 11 రాష్ట్రాలలో కనీసవేతనాలుమన కంటే అధికంగా వున్నట్లు కేంద్ర ప్రభుత్వం విడుదల చేసిన రిపోర్టు తెల్పుతున్నది. యాజమాన్య ప్రతినిధుల వాదనల బంధారాన్ని పై వాస్తవాలు బట్టబయలు చేస్తున్నాయి.

కోర్టు తీర్పులు- బేఖాతరు : రాష్ట్రంలో అనేక సహకార పంచదార మిల్లులను అమ్మేశారు. ప్రైవేటీకరణ లపై కార్మిక

సంఘాలు, చెరుకు రైతాంగం హైకోర్టును ఆశ్రయించారు. కోర్టుల ఆదేశాలను చంద్రబాబు ప్రభుత్వం ఖాతరు చేయ లేదు. ప్రైవేటు యాజమాన్యం కొమ్ముకాశారు.

నేటి కాంగ్రెస్-టిఆర్ఎస్ ప్రభుత్వం అదే బాట పట్టింది. ఉదాహరణకు తెనాలి, జంపని సహకార చక్కెర కర్మాగారం ప్రైవేటీకరణ తప్పు- ఆ ఫ్యాక్టరీని సహకార రంగంలోనే నడపాలని హైకోర్టు 2సార్లు తీర్పునిచ్చింది. ఈ ప్రభుత్వం కోర్టు తీర్పులను బేఖాతరు చేసింది. అక్కడి కార్మికవర్గం నెలల తరబడి సమరశీల పోరాటాలు చేశాక మాత్రమే ప్రభుత్వం కోర్టు తీర్పును అమలు పరిచింది.

2 పెరుగుతున్న నిర్బంధం : ప్రపంచబ్యాంకు సంస్కరణలకు ప్రతిఘటనను అడ్డు తొలగించుకునేందుకు చంద్రబాబు పోలీసు నిర్బంధం ప్రయోగించాడు. ప్రజా స్వామ్యాన్ని అపహాస్యం చేశాడు. అందుకే ఇంటిదారి పట్టాడు.

అదే అస్త్రాన్ని కాంగ్రెస్-తెరాసా ప్రభుత్వం ప్రజలపై ప్రజా ఉద్యమాలపై ప్రయోగిస్తున్నది. ఇళ్ళస్థలాలు, రేషన్ కార్డులు, గిట్టుబాటు ధరల వంటి సమస్యలపై ప్రజల పక్షాన నిలిచిన సంస్థల నాయకులు, కార్యకర్తలపై కొత్త ప్రభుత్వం నిర్బంధం ప్రయోగించిన సందర్భాలు అనేకం.

హైదరాబాద్ నగరంలో ప్రజా ప్రదర్శనలపై ఆంక్షలు విధించారు. విజయవాడనగర సిఐటియు నాయకుడు కార్పోరేటర్ సి.హెచ్.బాబురావుపై రౌడీషీటరు ముద్రవేసే యత్నం చేయడం దుస్సహనమే. ఒంగోలు, కర్నూలు, నిజామాబాదు వగైరా పట్టణాలలో ఇళ్ళస్థలం సాధన ఉద్యమాలను పాశవిక లారీఛార్జీలకు గురి చేశారు. అక్రమ కేసులు బనాయించి నాయకులను వారాల పర్యంతరం జైళ్ళలో కుక్కటం దుర్మార్గం.

ప్రకాశం జిల్లా సాగునీటి ఉద్యమంలో పాల్గొన్న సిఐటియు నాయకుడు సందు వెంకటేశ్వర్లును చితకబాది, గవర్నమెంటు ఆస్పత్రిలో సంకెళ్ళతో మంచానికి కట్టేయటం అమానుషం.


యాజమానులతో సమావేశమయ్యేందుకు రాష్ట్ర ప్రభుత్వం చాలా ఆసక్తిగా ఉంది. గత ఆగస్టు తర్వాత కార్మిక సంఘాలతో ఒక సమావేశం కూడా వేయకపోవడం దురదృష్టకరం. కార్మికవర్గ సమస్యల పట్ల రాష్ట్ర ప్రభుత్వం నిర్లక్ష్యాన్ని పై వివరాలు తెల్పుతున్నాయి.

ఈ క్లిష్ట సమయంలో ప్రజల దృష్టి మళ్ళించేందుకు పాలకులు పలు సమస్యలు సృష్టిస్తున్నారు. ఉగ్రవాదం, ప్రత్యేక రాష్ట్రం, ప్రాక్షన్ హత్యలు, కంచి పీఠాధిపతులు, కులాలు, ఉపకులాలు వగైరా ఈ కోవలోనివే. భవిష్యత్ లో ప్రమాదం పెరగవచ్చు.

ప్రపంచబ్యాంకు భూతానికి లొంగి మరోసారి రాష్ట్రాన్ని తాకట్టు పెట్టనున్న పాలకులకు బుద్ధి చెప్పాలి. ప్రజా తీర్పును వమ్ము చేస్తున్న పాలకులకు పోరాటాలతో ప్రతిఘటించిన చరిత్ర మనది. అందుకు విశాల ప్రజానీకాన్ని కదిలించాలి. అవరోధాలను అధిగమించే చైతన్యాన్ని ప్రజలకు కల్పించాలి. ఈ కర్తవ్య నిర్వహణలో ఉద్యోగులు, కార్మికులు అప్రమత్తులై ముందుండాలి.

■ వై.ఎస్.

గుండెపోటు... ఐంటేనే ఉలికిపాటు



గుండెనొప్పి, గుండెపోటు, ఛాతినొప్పి, హార్ట్ అటాక్ రక రకాలుగా పిలిచే ఈ జబ్బు పడుగుపాటు లాంటిది. కుటుంబంలోని ఏ ఒక్కవ్యక్తికైనా గుండెపోటు వచ్చిందంటే... ఆ ఇంటిల్లిపాదికి కలవరపాటే. అంతటి భయంకరమైన జబ్బు కాబట్టే ఛాతీలో ఏమాత్రం చిన్న నొప్పి కలిగినా గుండె నొప్పేమోనని చలించిపోతారు. అసలే గుండెనొప్పి లక్షణాలేంటి... తీసుకోవల్సిన జాగ్రత్తలేంటి... ఉప్పెనలాంటి ఈ జబ్బు వచ్చినా ప్రశాంత జీవితం గడపడానికి పాటించాల్సిన మెళకువలు తదితర వివరాలు పాఠకుల కోసం అందిస్తోంది డాక్టర్... డాక్టర్...

+ గుండెపోటు అంటే...?

మన శరీరంలోని అణువణువు నజీవంగా వుండాలంటే.. శరీరం మొత్తానికి

నిరంతరాయంగా రక్తం సరఫరా అవుతూనే ఉండాలి. ఈ రక్తసరఫరా పనిని గుండె చాలా సమర్థంగా... క్షణం తీరిక లేకుండా చేస్తూనే ఉంటుంది. అయితే ఇలా పని చేస్తుండటానికి గుండె కండరానికి నిరంతరాయంగా రక్తం అవసరం. ఇలా గుండెకు రక్తాన్ని తీసుకువెళ్లేందుకు గుండె కండరంలోనే ప్రధానంగా మూడు కరోనరీ ధమనులుంటాయి. వాటికి అనుసంధానంగా ఇంకా చిన్నాపెద్దా రక్తనాళాలు చాలా ఉంటాయి. ఏదైనా కారణాన ఈ రక్తనాళాల్లో అడ్డంకులు ఏర్పడితే.. గుండె కండరానికి సరిగా రక్తం అందక దానిలో కొంత ప్రాంతం చచ్చుబడిపోతుంది. అదే గుండె పోటు! అత్యంత ప్రమాదకరమైన, ప్రాణాలు తీసే జబ్బు ఇది!

ఆపదలో ఏం చెయ్యాలి?

ఉన్నట్టుండి ఛాతీలో చాలా తీవ్రమైన నొప్పి.. ఇబ్బంది ఆరంభమైంది. అది 'గుండె పోటు'కు సంబంధించిన నొప్పేమోనని బాగా అనుమానంగా ఉంది. అప్పుడు వెంటనే ఏం చెయ్యాలి? ఇది ఎంతోమందిని వేధించే సమస్య.

ఇలా అనుమానం వచ్చినప్పుడు వెంటనే.. ఆందోళనకు లోనుకాకుండా.. శారీరకంగా, మానసికంగా 'విశ్రాంతి'గా ఉండాలి. ఆ సమయంలో మెట్లు ఎక్కటం, పొగతాగటం, మందు బిళ్లల కోసం బయట తిరగటం వంటివి చెయ్యకూడదు. అనుమానం వచ్చిన వెంటనే సాధ్యమైనంత త్వరగా 'ఆస్పిరిన్' బిళ్లను నీళ్లలో కరిగించుకుని తాగితే కొంత ప్రయోజనం ఉంటుంది. అలాగే 'సార్పిట్రేడ్' మాత్రను నాలుకకింద పెట్టుకోవటంవల్ల కూడా కొంతప్రయోజనం ఉంటుంది.

ముఖ్యంగా సాధ్యమైనంత త్వరగా మంచి ఆసుపత్రికి వెళ్లటం చాలా అవసరం. ఎందుకంటే వచ్చింది నిజంగా గుండె పోటే అయితే... సరైన చికిత్స ఎంత త్వరగా ఆరంభిస్తే అంత ఎక్కువ కాలం జీవించే అవకాశం ఉంటుంది. అలాగే ఎవరో దగ్గర్లో ఉన్న డాక్టరు దగ్గరకు వెళదాం అని కాకుండా.. సాధ్యమైనంత వరకూ ఇలాంటి అత్యవసర సందర్భాల్లో సమర్థమైన చికిత్స అందించే అనుభవం ఉన్న మంచి ఆసుపత్రికి వెళ్లటం అవసరం.

+ ప్రతి నిమిషమూ ప్రధానమే!

అయితే రక్తనాళంలో అవరోధం ఏర్పడిన తర్వాత.. ఈ గుండె కండరం చచ్చుబడటమన్నది ఒక్కసారిగా.. ఒక్కక్షణంలో జరిగిపోయేది కాదు. గుండెలో ఏ రక్తనాళం మూసుకుపోయింది, ఆ రక్తనాళం ఎంత ప్రాంతానికి రక్తం తీసుకువెళుతోందన్న దాన్ని బట్టి దీనికి సుమారుగా 6 గంటల వరకూ సమయం పడుతుంది. పెద్ద రక్తనాళం మూసుకుపోతే ఎక్కువ ప్రాంతం దెబ్బతింటుంది. అదే ఓ చిన్న రక్తనాళం మూసుకుపోతే కొద్ది ప్రాంతమే దెబ్బతింటుంది. ఇలా గుండెలో కొంత ప్రాంతం నిర్జీవంగా తయారైనప్పుడు.. సహజంగానే గుండె సామర్థ్యం తగ్గిపోతుంది. ఈ సమయంలో ఎంత కండరం దెబ్బతింటే.. గుండె అంత బలహీనపడుతుంది. గుండె ఎంత బలహీనపడితే ప్రాణాలకు అంత ముప్పు!

+ గుర్తించేదెలా?

చాలామంది మనకు గుండె ఎడమ వైపున ఉంటుంది కాబట్టి గుండె నొప్పి కూడా ఛాతీ మీద ఆ ప్రాంతంలోనే ఉంటుందని భావిస్తుంటారుగానీ అది నిజం కాదు. ఉన్నట్టుండి గుండెల్లో ఏదో తెలియని విపరీతమైన బాధ.. దీని ప్రధాన లక్షణం! కొంతమంది దాన్ని నొప్పి అంటారు గానీ చాలామంది దాన్ని 'ఏదో తెలీని బాధ' అనే అంటుంటారు. కాకపోతే ఆ బాధ-ఏమీ తోచనివ్వనంతటి, ఎన్నడూ అనుభవించనంతటి తీవ్రంగా ఉంటుంది. గుండెల మీద ఎవరో బరువు పెట్టి నొక్కుతున్నట్టుగా, పిండేస్తున్నట్టుగా.. నొప్పి, బరువు, మంట.. వీటిలో ఎలాగైనా ఉండొచ్చు. గుండె పోటు వచ్చినప్పుడు- నొప్పి ఛాతీ మధ్యలో ఉండొచ్చు, రెండు పక్కలా ఉండొచ్చు, గొంతు దాకా ఉండొచ్చు, ఒక్కోసారి చేతులకు కూడా రావచ్చు. కొందరికి నొప్పితోపాటు... చెమటలు పడతాయి. కళ్లు తిరగటం, వాంతికావటం, పెద్ద విరేచనం కావటం, తీవ్రంగా ఉంటే ఆయాసం కూడా రావచ్చు. ఈ లక్షణాలన్నీ అందరికీ ఉండవు. కానీ ఎన్నడూ అనుభవించనంతటి తీవ్రమైన నొప్పి.. దీని ప్రధాన లక్షణం.

+ గుండె పోటు ఎందుకొస్తుంది?

రక్తనాళాల్లోపలి గోడకు 'ఎండోథీలియం' అనే సున్నితమైన పొర ఉంటుంది. మామూలుగా ఇది నున్నగా, రక్తం సాఫీగా ప్రవహించేందుకు వీలుగా ఉంటుంది. కానీ గుండెపోటు వచ్చే అవకాశం ఉన్న వారిలో- ఈ పొర దెబ్బతింటుంది. అలా దెబ్బతిన్న చోట కొలెస్ట్రాల్ పేరుకోవడం ఆరంభిస్తుంది. క్రమేపీ రక్తనాళం పూడుకుపోయి... రక్తప్రసారం తగ్గిపోవచ్చు. ఏదో ఒక రోజున ఉన్నట్టుండి అక్కడ రక్తం గడ్డకట్టి, ఆ రక్తనాళం అకస్మాత్తుగా పూర్తిగా పూడుకుపోవచ్చు. అదే గుండెపోటు!

■ డా॥బి.కె.ఎస్. శాస్త్రి

కార్డియాలజిస్ట్, కేర్ హాస్పిటల్స్

విద్రోహులకు గుణపాఠం

సి.ఐ.టి.యు. నగర ఉపాధ్యక్షుడిగా ఉన్న జి. రాంబాబు, మరో 5గురితో కలసి సి.ఐ.టి.యు. కి రాజీనామా చేస్తున్నట్లు ప్రకటించాడు. డిసెంబర్ 5న చంద్రబాబు సమక్షంలో తెలుగుదేశం పార్టీలో చేరాడు. సి.ఐ.టి.యు. అనుబంధ యూనియన్లను టి.ఎన్.టి.యు.సి. కి అనుబంధం చేస్తున్నట్లు అదేరోజు ప్రకటించాడు. అ నైతిక, వ్యక్తిగత స్వార్థంతో దిగజారిన రాంబాబు “చౌకబారు తనంతో రాజకీయ కారణాల్ని” సాకుగా చూపించాడు. కార్మిక సంఘాలే అక్కర్లేదని కార్మికవర్గానికి ద్రోహంచేసిన చంద్రబాబు పంచన చేరాడు.

కార్మికులకు ఆశలు చూపించి, అబద్ధాలు చెప్పి తెలుగు దేశం రాష్ట్ర కార్యాలయానికి తీసుకెళ్ళాడు. ఇటువంటి మోసపూరితమైన చర్యకు పాల్పడటం సిగ్గుచేటు. తన వ్యక్తిగత ప్రయోజనం కోసం కార్మికులను ఫణంగా పెట్టడం గర్వనీయం. గతంలో కార్మికవర్గానికి ద్రోహం చేసినవారు కొద్ది కాలంలోనే చరిత్ర హీనులయ్యారు. కానీ ఈ ద్రోహులు పట్టుమని వారం రోజులు తిరగకముందే అప్రతిష్టపాలయ్యారు. ‘సి.ఐ.టి.యు. లో నీవు ఉన్నప్పుడు మేము కావాలనుకున్నాము. తప్పుడు పనులుచేసిన నీతో మాకు పనేంటి? మేము సి.ఐ.టి.యు. తోనే ఉంటాము. ఆ సంస్థ మాకు ఎవర్ని బాధ్యులుగా నిర్ణయిస్తే వారే మా నాయకులుతప్ప నీవు కాదని’ రాంబాబు ముఖంమీదే కార్మికులు తెగేసి చెప్పారు.

7. యూనియన్లను తనవైపు తప్పుకోవాలని వారు చేసిన కుట్రలను కార్మికులు తిప్పికొట్టారు. నిమ్మ, పెప్పీ, మెడిసిటీ హాస్పిటల్, ఇ.ఎస్.ఐ. యూనియన్లు విచ్ఛిన్నాన్ని అధిగమించాయి. టి.వి. మరియు సినిమా జూనియర్ ఆర్టిస్టుల యూనియన్ సి.ఐ.టి.యు. అనుబంధం కానప్పటికీ విచ్ఛిన్నకుల యత్నాలను ఎదుర్కోగలిగాయి. ఎం.సి.హెచ్. కాంట్రాక్ట్ కార్మికులను 3 యూనిట్ల విద్రోహులకు ప్రతిఘటన ఎదురయింది. ఆటో, ట్రాలీడ్రైవర్స్ యూనియన్ ప్రధాన నాయకత్వం ద్రోహం చేసినా, మిగిలిన ఆఫీస్ బేరర్స్, డ్రైవర్లు కొద్ది రోజుల్లోనే జనరల్ బాడీలో కొత్త కమిటీని ఎన్నుకుని సి.ఐ.టి.యు. పట్ల విశ్వాసాన్ని ప్రకటించారు.

ఈ క్రమంలో నిమ్మలో సి.ఐ.టి.యు. జెండాను కొందరు ద్రోహులు తీసేశారు. తమ జెండాను తొలగించిన వారికి తగిన బుద్ధి చెప్పాలని భావించి కార్మికులు జెండా తిరిగి ఎగురవేశారు. ఈ సమయంలో విద్రోహుల మద్దతుదారులు భయోత్పాతాన్ని సృష్టించారు. తాగివచ్చి ఘర్షణకు దిగారు. నిమ్మ కాంట్రాక్ట్ కార్మికులు విచ్ఛిన్నకులను గట్టిగా నిలదీశారు. సి.ఐ.టి.యు. మాకు అండగా ఉంటేనే న్యాయం జరుగుతుందని ప్రకటించారు. జనరల్ బాడీ సమావేశం జరిపి ఏకగ్రీవంగా కొత్త కమిటీని ఎన్నుకున్నారు. 650 కిగాను 580 మంది కార్మికులు సి.ఐ.టి.యు.లో తమ సభ్యత్వం పునరుద్ధరించుకున్నారు. దాంతో పెత్తందార్ల నోళ్ళు మూతపడ్డాయి.

మెడిసిటీ హాస్పిటల్లో కుట్రదారులు కార్మికులను బెదిరించి యూనియన్ ను మార్చడానికి ప్రయత్నించారు. సి.ఐ.టి.యు. వదులుకోవడమంటే మేనేజ్మెంట్ కు లొంగిపోవటమేనని కార్మికులు భావించారు. సి.ఐ.టి.యు. కాకుండా వేరే యూనియన్ గురించి ఆలోచించడం తల్లికి ద్రోహం చేసినట్లేనని కార్మికులు ఆవేదన వ్యక్తం చేశారు. అంతిమంగా సి.ఐ.టి.యు. ఉండాలని ఏకగ్రీవంగా తీర్మానించుకున్నారు.

టి.వి., సినిమా జూనియర్ ఆర్టిస్టులు తీవ్రమైన సమస్యలతో బాధపడుతున్నారు. 20 ఏళ్ళుగా పరిష్కారం కాని సమస్యలు సి.ఐ.టి.యు. తమ అండగా నిలబడటంతో కొన్ని సమస్యలు పరిష్కారమవుతున్నాయని విశ్వాసంతో ఉన్నారు. 2000 మంది ఈ కార్మికులను ఐక్యం చేయడానికి సి.ఐ.టి.యు. నిజాయితీగా చేస్తున్న కృషిని వారు గుర్తు తెచ్చుకున్నారు. విచ్ఛిన్నకులు జూనియర్ ఆర్టిస్టులలో ఐక్యతకు భగ్నం చేసి చీలికకు ప్రయత్నిస్తున్నారు. అయినా వారి పన్నాగాలు ఫలించడంలేదు.

మొత్తంమీద ఈ విచ్ఛిన్నాన్ని నగర వుద్యమం ఐక్యంగా, పట్టుదలగా ఎదుర్కొన్నది. సి.ఐ.టి.యు. పట్లవున్న అచంచల విశ్వాసం, ఒక వ్యక్తికన్నా సంఘం ముఖ్యమన్న అనుభవంతో కార్మికులు విచ్ఛిన్నాన్ని అధిగమించగలిగారు. ఈ స్ఫూర్తిని ఆచరణలో నిలబెట్టిన సి.ఐ.టి.యు. సభ్యులు, కార్యకర్తలందరికీ సి.ఐ.టి.యు. నగర కమిటీ అభివందనలు తెలుపుతున్నది.

కార్యకర్త నాయకుడిగా తయారు కావడానికి సంస్థ, ఆ సంస్థలోని సమిష్టి కృషి కాలకమని విజ్ఞులైన ప్రతిఒక్కరికీ తెలుసు. సంస్థకంటే నేనే గొప్ప అనుకునే అహం కారులకు ఈ సత్యాన్ని అర్థం చేసుకోలేరు. మట్టినుంచి మాణిక్యాలు పుడతాయంటారు. సి.ఐ.టి.యు.లో సాధారణ సభ్యులు కూడా గొప్ప నాయకులుగా అభివృద్ధి చెందినవారు, కార్మికోద్యమానికి సేవచేసిన వారు ఎందరో ఉన్నారు. కొండమీది నుండి దొర్లి పడిన రాయి ఎక్కడకు చేరుతుందో దానికే తెలియదు. రాంబాబు లాంటివారు కార్మికవర్గానికి ద్రోహం చేయాలని దుర్బుద్ధి పుట్టినాక వారిస్థానం కూడా ఏమిటో ఇప్పటికే తెలిపోయింది.

తాటాకు చప్పుళ్ళకు కుందేళ్ళు బెదరవచ్చు. సుదీర్ఘ, సమరశీల చరిత్ర కలిగిన సి.ఐ.టి.యు. ను దెబ్బతీయాలని గతంలో కొందరు ప్రయత్నించి కాలగర్భంలో కలిసిపోయారు. ఈ ద్రోహుల అధోగతిని కొద్దిరోజుల్లోనే హైదరాబాద్ నగరంలోని సి.ఐ.టి.యు. సభ్యులు తెల్చి చెప్పారు. సి.ఐ.టి.యు. మాత్రం మహావృక్షంవలె విస్తరిస్తూనే ఉన్నది. కార్మికవర్గానికి సేవచేస్తూనే ఉన్నది.

- జె. వెంకటేష్

సి.ఐ.టి.యు. నగర ప్రధాన కార్యదర్శి



నెల్లూరు జిల్లాలో 2005 జనవరి 5న మహాత్మాగాంధీ సబ్-స్టేషన్ ఆవరణలో జరిగిన విద్యుత్ కాంట్రాక్టు కార్మికుల చెక్కుల మేళా సభలో నెల్లూరు డివిజన్‌లోని విద్యుత్ కాంట్రాక్టు కార్మికులకు మొట్టమొదటిసారిగా చెక్కుల ద్వారా వేతనాలు చెల్లించారు. ఈ సభకు ముఖ్యఅతిథిగా హాజరైన ఆంధ్రప్రదేశ్ సదరన్ పవర్ డిస్ట్రిబ్యూషన్ కార్పొరేషన్ లిమిటెడ్, నెల్లూరు డివిజన్‌లో ఇంజనీరు ఎ.అమరేంద్రనాథ్ రెడ్డి మాట్లాడుతూ, నిరంతరం కార్మికుల సమస్యల పట్ల స్పందిస్తూ, వాటిని అధికారుల దృష్టికి తెచ్చి కనీసవేతన చట్టం జి.ఓ.నెం.524 అమలు చేయించడంలో యునైటెడ్ ఎలక్ట్రిసిటీ ఎంప్లాయిస్ యూనియన్ విజయం సాధించిందని అన్నారు.

జిల్లాలోనే మొదటిసారిగా నెల్లూరు డివిజన్‌లో చెక్కుల ద్వారా వేతనాలు చెల్లించడం సంతోషదాయకమని, జిల్లాలోని అన్ని సబ్-స్టేషన్ల కాంట్రాక్టర్లు కూడా ఈ విధంగానే చెక్కుల రూపంలో వేతనాలు అందించకపోతే వారిని చట్టప్రకారం బ్లాక్ లిస్ట్‌లో పెడతామని హెచ్చరించారు. ఈ సందర్భంగా పై జి.ఓ. అమలుకు కృషి చేసిన

సిఐటియు నాయకులను ఆయన అభినందించారు.

సభనుద్దేశించి టౌన్-1 సబ్-డివిజన్ అసిస్టెంట్ డివిజనల్ ఇంజనీరు పి.శ్రీహరి రావు మాట్లాడుతూ కాంట్రాక్టు కార్మికులకు ప్రమాదాలు జరిగినప్పుడు వారి కుటుంబానికి ఎలాంటి ఆర్థికసాయం అందడంలేదని, అందుకు విద్యుత్ మేనేజ్‌మెంట్ 2లక్షల రూపాయల వరకు ఎల్‌ఐసి చేయించాలని కోరారు. ఎ.పి. పవర్ డిస్ట్రిబ్యూషన్ ఇంజనీర్స్ అసోసియేషన్ ఎ.పి.యస్.పి.డి.సి.ఎల్. కమిటీ ప్రధాన కార్యదర్శి శ్రీ కె.వి.శేషారెడ్డి మాట్లాడుతూ సబ్-స్టేషన్‌లో పని చేసే కార్మికులకే కాక స్పాట్ బిల్లింగ్ చేసేవారికి కూడా కనీసవేతన చట్టం అమలు చేయాలన్నారు.

ఎపియస్‌ఇబి అసిస్టెంట్ ఇంజనీర్స్ అసోసియేషన్ జిల్లా ప్రధాన కార్యదర్శి ఎస్.కె.అల్తాఫ్ సిఐటియు యూనియన్ చేసిన అనేక పోరాటాల ఫలితంగానే చెక్కుల రూపంలో వారికి వేతనాలు అందుతున్నాయన్నారు. 1104 యూనియన్ జిల్లా మాజీ అధ్యక్షులు పి.రవీంద్రనాథ్ సమరశీల పోరాటం నిర్వహించిన యునైటెడ్ ఎలక్ట్రిసిటీ ఎంప్లాయిస్ యూనియన్‌ను అభినందించారు.

యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర అధ్యక్షులు దుగ్గిరాల సూరిబాబు అసోసియేషన్ అధ్యక్షులు చంద్రగిరి ప్రభాకర్‌ను అభినందించారు.

తదనంతరం సబ్-స్టేషన్‌లోని షిఫ్ట్ ఆవరేటర్లు ఎ.హరినారాయణ, ఎ. శివనాగేంద్ర, కె.సుధీర్, యన్.నరసారెడ్డి లకు డివిజన్‌లో ఇంజనీరు నెలకు రూ.2,810/-ల చొప్పున జూలై, ఆగస్టు, సెప్టెంబరు మూడు నెలలకు 8,430రూపాయల వంతున చెక్కులు పంపిణీచేశారు.

ఇళ్ళస్థలాలు, రేషన్‌కార్డుల కోసం అంగన్‌వాడీల ధర్నా



తాళ్ళరేవు ఎమ్మార్వో ఆఫీస్ వద్ద అంగన్‌వాడీల ధర్నా

జి.ఓ.నెం7 ప్రకారం అంగన్‌వాడీ వర్కర్లు, హెల్పర్లకు ఇళ్ళ స్థలాలు, రేషన్‌కార్డులు ఇవ్వాలని కోరుతూ జనవరి 7న తాళ్ళరేవు ఎమ్మార్వో కార్యాలయం ముందు ధర్నా జరిపారు. ఈ ధర్నా కార్యక్రమంలో సుమారు వందమంది అంగన్‌వాడీ వర్కర్లు, హెల్పర్లు పాల్గొన్నారు. ఈ ధర్నానుద్దేశించి తాళ్ళరేవు ప్రాజెక్టు గౌరవాధ్యక్షులు టి.ఈశ్వరరావు మాట్లాడుతూ జి.వో.నెం.7 ఖచ్చితంగా అమలు చేయాలని ఆయన డిమాండ్ చేశారు. అనంతరం ఎమ్మార్వో జి.సాంబమూర్తికి వినతిపత్రాన్ని సమర్పించగా ఆయన సానుకూలంగా స్పందించారు. ఈ కార్యక్రమంలో తాళ్ళరేవు ప్రాజెక్టు అధ్యక్షురాలు ఎన్.కృష్ణవేణి, కార్యదర్శి ఎమ్.వీరలక్ష్మి, వ్యవసాయ కార్మిక సంఘం నాయకులు వి.రాజబాబు, సెక్టారు లీడర్స్ పి.సీతామహాలక్ష్మి, ఎం.చంటమ్మ, ఎ.ఎన్.వద్దుజ, ఎ.వద్దు, డి.ప్రమీల, ఇతర అంగన్‌వాడీ వర్కర్లు, హెల్పర్లు పాల్గొన్నారు.

ఇ.ఇ. కార్యాలయం ముట్టడి

గత జూన్ నెల నుండి పెండింగ్ లో వున్న వేతన బకాయిల కోసం పంచాయితీరాజ్ శాఖలో గ్రామీణ మంచినీటి సరఫరా విభాగంలో కాంట్రాక్టు కార్మికులుగా పని చేస్తున్న కార్మికులు తెనాలి గంగనమ్మపేటలోని ఇ.ఇ. కార్యాలయాన్ని ముట్టడించి అధికారులెవరినీ లోనికి వెళ్లనివ్వకుండా అడ్డుకున్నారు. గత 7 నెలల జీతాల బకాయిలను చెల్లించాలని కార్మికులు పట్టుబట్టారు. జనవరి 11న కార్మికులు ఇ.ఇ. కార్యాలయం గేట్లు మూసివేసి దిగ్బంధనం చేశారు. కార్యాలయానికి వచ్చిన ఇ.ఇ. కాంట్రాక్టర్లతో మాట్లాడి జనవరి 12న 3 నెలల జీతాలు, జనవరి నెలాఖరికి మిగిలిన 4 నెలల

జీతాలు ఇప్పిస్తానని హామీనివ్వడంతో కార్మికులు కార్యక్రమాన్ని విరమించారు. కార్మికులనుద్దేశించి గుంటూరు జిల్లా కాంట్రాక్టు కార్మికయూనియన్ కన్వీనర్ సి.హెచ్.నాగబ్రహ్మచారి, సిఐటియు తెనాలి డివిజన్ కార్యదర్శి కె.ఉమామహేశ్వరరావు, శ్రామిక మహిళా సమన్వయ కమిటీ డివిజన్ కన్వీనర్ కె.ధనలక్ష్మి, యునైటెడ్ ఎలక్ట్రిసిటీ ఎంప్లాయిస్ యూనియన్ డివిజన్ కార్యదర్శి డి.వెంకటేశ్వర్లు, ఎస్.ప్రకాష్, మురా కార్మిక సంఘం నాయకులు పి.రామారావు, ఆర్డబ్ల్యుఎస్ కాంట్రాక్టు కార్మిక సంఘం జిల్లాఅధ్యక్షులు జె.శామ్యూల్, ట్రెజరర్ శ్రీనివాసరెడ్డి, బుచ్చిరాములు, తదితరులు ప్రసంగించారు.

విద్యుత్ కాంట్రాక్టు కార్మికుల ధర్నా

జనవరి 12న యు.ఇ.ఇ.యు రీజనల్ కమిటీ పిలుపు మేరకు కాంట్రాక్టు కార్మికుల పేర్లు నమోదు చేయాలి. జి.ఓ.524 ప్రకారం కనీసవేతనాలు, సౌకర్యాలు అమలు చేయాలని కోరుతూ యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) తెనాలి డివిజన్ కమిటీ ఆధ్వర్యంలో తెనాలి చెంచుపేటలో గల డిఇఇ కార్యాలయం ఎదుట ధర్నా నిర్వహించారు. ధర్నానుద్దేశించి సిఐటియు తెనాలి డివిజన్ కార్యదర్శి కె.ఉమామహేశ్వరరావు, యుఇఇయు డివిజన్ కార్యదర్శి డి.వెంకటేశ్వర్లు, అధ్యక్షులు జి.నాగ శ్రీనివాసరావు, శ్రామిక మహిళా నాయకురాలు కె.ధనలక్ష్మి, మురా కార్మిక సంఘం నాయకులు పి.రామారావు, డాల్మిల్ మురా వర్కర్స్ యూనియన్ నాయకులు పి.కృష్ణ తదితరులు ప్రసంగించారు. ధర్నా శిబిరాన్ని యుఇఇయు రీజనల్ అధ్యక్షులు ఎస్.పానయ్య ప్రారంభించారు. ధర్నా అనంతరం డిఇఇ వి.కోటేశ్వరరావుకు వినతిపత్రం అందజేశారు. ధర్నాలో 80 మందికిపైగా కాంట్రాక్టు కార్మికులు పాల్గొన్నారు. సరసింహారావు, నాయక్, సురేష్, వలి తదితరులు నాయకత్వం వహించారు.

కూలిరేట్లు సాధించిగ రైస్ మిల్ మురా కార్మికులు

తెనాలి డివిజన్ వేమూరు మండల రైస్మిల్ మురా వర్కర్స్ యూనియన్ (సిఐటియు) నూతన కూలీరేట్లను సాధించింది. రైస్మిల్ మురా కార్మికులకు గతం నుండి కొనసాగుతున్న కూలీరేట్లపై శాల్తీకి 0-17 పై. చొప్పున, బోనస్ను 1500 నుండి 1650 రూపాయలకు పెంచుకోగలిగారు. యాజమాన్యం చర్చలను సాగదీస్తూ, సమస్య పరిష్కారం చేయకుండా కాలయాపన చేస్తుండగా, కార్మికులు తొలి నుండి ఓర్పుతో వ్యవహరించారు. చివరికి జనవరి 17నుండి సమ్మెలోకి వెళ్తున్నామని ప్రకటించడంతో యాజమాన్యం దిగివచ్చి 16న చర్చలు జరపడంతో సమస్య పరిష్కారం అయ్యింది. ఇందుకు సహకరించిన యాజమాన్యానికి, సిఐటియు తెనాలి డివిజన్ కమిటీకి వేమూరు రైస్మిల్ మురా వర్కర్స్ యూనియన్ (సిఐటియు) అధ్యక్ష, కార్యదర్శులు వేమూరి శరాబంది, చిలకామోష్ లు అభినందనలు తెలిపారు.

అసంఘటిత రంగ కార్మికులకు తరగతులు

సిఐటియు తెనాలి డివిజన్ కమిటీ ఆధ్వర్యంలో అసంఘటిత రంగంలోని కార్మికులకు జనవరి 2న తరగతులు నిర్వహించారు. “కార్మికవర్గ ఐక్యత” అనే అంశాన్ని సిఐటియు గుంటూరు జిల్లా ప్రధాన కార్యదర్శి ఈదా మాధవరెడ్డి, “సంఘం ప్రాధాన్యత”- తెనాలి డివిజన్ కార్యదర్శి కె.ఉమామహేశ్వర రావులు బోధించారు. మాచర్ల వినాయకరావు ప్రిన్సిపల్ గా వ్యవహరించారు. డాల్మిల్, కొల్లివర ఇసుక, వేమూరు రైస్మిల్ మురా కార్మికులు పాల్గొన్నారు.

సింగారెడ్డి కలెక్టరేట్ వద్ద ధర్నా




కాంట్రాక్టు కార్మికుల కనీసవేతన జి.ఓ.ను సవరించాలని సిఐటియు ఆధ్వర్యంలో ధర్నా

ఎంపిహెచ్ఎల జీతాల కోసం ధర్నా

ప్రజలందరి ఆరోగ్యాన్ని కాపాడి మల్టీపర్పస్ హెల్త్ అసిస్టెంట్ల (ఎంపిహెచ్ఎ) కు ఏడు నెలలుగా రంగారెడ్డి జిల్లాలో జీతాలు పెండింగ్ లో వున్నాయి. తమ జీతాలను వెంటనే చెల్లించాలని సిఐటియు ఆధ్వర్యంలో 300 మంది ధర్నా చేశారు. ఈ కార్యక్రమానికి సిఐటియు జిల్లా ప్రధాన కార్యదర్శి కె.హరిప్రసాద్, ఉపాధ్యక్షులు జి.అశోక్, నాయకులు ఎ.అశోక్, ఇ.నర్సింహా, నర్సమ్మ, వసంత నాయకత్వం వహించారు.

జిల్లా శిక్షణా తరగతులు



శాసనసభ ప్రారంభిస్తున్న జిల్లా కార్యదర్శి కిలైగోపాల్

మహబూబ్ నగర్ జిల్లా సిఐటియు శిక్షణా తరగతులు 2005 జనవరి 8,9,10 తేదీలలో జడ్పర్ల పట్టణంలోని కా||శారదా నగర్ (శ్రీనివాస ఐటిఐ) లో జరిగాయి. ఈ తరగతుల ప్రారంభానికి ముందు సిఐటియు జిల్లా అధ్యక్షులు కా||పి.రఘు జెండావిష్కరించారు. సిఐటియు జిల్లా ప్రధాన కార్యదర్శి కా||కిలై గోపాల్ ప్రారంభోపన్యాసం చేశారు. అనంతరం “శాస్త్రీయ ఆలోచన విధానం” అనే అంశంపై కా||అబ్దుల్లాఖాన్, “దోపిడీ” అనే అంశంపై సిఐటియు జిల్లా అధ్యక్షులు కా||పి.రఘు, 9వ తేదీన “భారత కార్మికోద్యమ చరిత్ర” అనే అంశంపై సిఐటియు రాష్ట్ర కార్యదర్శి కా||పి.రోజా, నూతన ఆర్థిక విధానాలు - కార్మికులపై ప్రభావం” అనే అంశంపై సిఐటియు జిల్లా కార్యదర్శి కా||వీరాంజనేయులు, 10వ తేదీన “సిఐటియు నిర్మాణం” అనే అంశం పై సిఐటియు రాష్ట్ర కార్యదర్శి వై.సిద్ధయ్య బోధించారు.

ఈ తరగతులకు 159 మంది హాజరైన ఈ తరగతుల నిర్వహణకు ప్రిన్సిపల్ గా సిఐటియు జిల్లా ఉపాధ్యక్షులు కా||పి.ఆంజనేయులు, వైస్ ప్రిన్సిపల్ గా సిఐటియు జిల్లా కోశాధికారి, కా||కె.శ్రీనివాస్ లు వ్యవహరించారు.

జేతాలు సాధించుకున్న అంగన్ వాడీలు



రాస్తారోకో చేస్తున్న అంగన్ వాడీ కార్యకర్తలు, ఆయాలు

ప్రకాశం జిల్లా, పర్చూరు అంగన్ వాడీ కార్యకర్తలు పెండింగు జీతభత్యాల సాధన కోసం 24.12.04న పర్చూరు బొమ్మల సెంటర్ లో రాస్తారోకో చేశారు. జీతం బకాయిలతో పాటు 7 నెల్ల టి.ఎ, డి.ఎ.ల మొత్తాన్ని మరుసటి రోజే అధికారులు పంపిణీ చేశారు. ఈ కార్యక్రమానికి ప్రాజెక్టు కమిటీ కార్యదర్శి శివనాగేంద్రం, వై.పద్మ, సునీత, దానమ్మ తదితరులు నాయకత్వం వహించారు.

ఆందోళన పథంలో సెక్యూరిటీ గార్డ్స్



కరీంనగర్ లో ర్యాలీ నిర్వహిస్తున్న సెక్యూరిటీ గార్డ్స్



మహబూబ్ నగర్ లో కలెక్టరేట్ వద్ద ధర్నా చేస్తున్న సెక్యూరిటీ గార్డ్స్

“ఎసిడిటీ” నుండి
తక్షణ ఉపశమనం

6
+ TABLETS
FREE

DRACID

జీత బాటర్ పై ★ 30 ml అదను ★ 6 టాబ్లెట్స్ ఉన్నాయి

ఇక గ్యాస్ ట్రబుల్స్ కి సత్వర పరిష్కారం
సరికొత్త ఫార్ములాతో

ఒరాసిడ్

ఇది నిరంతరం పనిచేసే ఎంటాసిడ్

ప్రజాగుంటూల జిల్లా కార్యాలయం అట్లూరి శ్రీమన్నారాయణ భవన్ ప్రారంభం

విజయవాడ కృష్ణలంక రాణీగారి తోటలో నిర్మించిన అట్లూరి శ్రీమన్నారాయణ భవనాన్ని సిఐటియు రాష్ట్ర అధ్యక్షులు సి.హెచ్.నర్సింగరావు ప్రారంభించారు. జిల్లా రైతుసంఘం కార్యదర్శి వై.కేశవరావు అధ్యక్షతన జరిగిన బహిరంగసభలో సి.హెచ్.నర్సింగరావు మాట్లాడుతూ ఈ భవనానికి అట్లూరి శ్రీమన్నారాయణ పేరు పెట్టడం సమయోచితమన్నారు. ఈ భవనంలో ఏర్పాటు చేసిన సిఐటియు, రైతుసంఘం, వ్యవసాయ కార్మిక సంఘం జిల్లా కార్యాలయాలు కార్మిక సమస్యలపైనే కాకుండా వారి హక్కులను కాపాడి భవిష్యత్తును నిర్దేశించే మార్గదర్శకాలుగా ఉపయోగపడాలని ఆయన ఆకాంక్షించారు. ప్రభుత్వాలు అవలంబిస్తున్న విధానాలపై పని ప్రదేశాలలోనే కాకుండా, నివాస ప్రాంతాలలో కూడా పోరాటాలు పెంపొందించేందుకు సిఐటియు కృషి చేస్తోందన్నారు. సిఐటియు జిల్లా కమిటీ ముద్రించిన సావనీరును నర్సింగరావు ఆవిష్కరించారు.

సిఐటియు రాష్ట్ర కార్యదర్శి కా.సుధాభార్ గ్రంథాలయాన్ని, నందూరి ప్రసాదరావు హాలును ప్రారంభించారు. ఆయన ప్రసంగిస్తూ పెట్టుబడిదారులు, పాలకులు, కొన్ని కార్మిక సంఘాలు కల్పి కార్మికోద్యమంపై చేస్తున్న సైద్ధాంతిక దాడిని ఎదుర్కొనవల్సిన అవసరాన్ని వివరించారు.



కార్యాలయాన్ని ప్రారంభిస్తున్న సిఐటియు రాష్ట్ర అధ్యక్షులు సి.హెచ్.నర్సింగరావు రైతుసంఘం రాష్ట్ర అధ్యక్షులు బి.తులసీదాస్, వ్యవసాయ కార్మిక సంఘం రాష్ట్ర కార్యదర్శి బి.వెంకట్ లు ప్రసంగించారు. సిఐటియు జిల్లా కార్యదర్శి డి.వి.కృష్ణ, జిల్లా అధ్యక్షులు ఆర్.రఘు, వ్యవసాయ కార్మిక సంఘం జిల్లా అధ్యక్ష, కార్యదర్శులు పిన్నమనేని మురళీకృష్ణ, అన్నవరపు నాగేశ్వరరావు, రైతు సంఘం జిల్లా అధ్యక్షులు ఎస్.నాగేశ్వరరావెడ్డి, సిఐటియు మాజీ నాయకులు వి.ఉమామహేశ్వర రావు, సి.హెచ్.బాబురావు, సిఐటియు నాయకులు డి.కాశీనాథ్, వెల్లంకి కృష్ణమోహన్, శ్రామిక మహిళా జిల్లా కార్యదర్శి ఎస్.సి.హెచ్. సుప్రజ, అట్లూరి శ్రీమన్నారాయణ కుమారుడు అట్లూరి సాగర్ తదితరులు పాల్గొన్నారు.

సింగరేణి కాంట్రాక్టు కార్మికుల సమ్మె

యూనియన్ పెట్టుకున్నారని కక్షతో రామగుండం ఓపెన్ కాస్ట్ 3,4 గనులలో ఎ.బి.సి. కంపెనీ యాజమాన్యం 4గురు కార్మికులకు డ్యూటీ ఇవ్వటానికి తీరస్కరించింది. మరో 4గురిని మరో ప్రాంతానికి బదిలీ చేసింది. సిటు నాయకత్వం సావరస్య పరిష్కారం కోసం కృషి చేసినా యాజమాన్యం వెండి వైఖరి ప్రదర్శించింది. దీంతో డిసెంబరు 14న సింగరేణి కాంట్రాక్టు కార్మికులు సమ్మె ప్రారంభించారు. సిటు నాయకత్వంలో చర్చలు జరిపి కార్మికులందరినీ పనిలోకి తీసుకోవడానికి అంగీకరించడంతో కార్మికులు సమ్మెను విరమించారు.

ఎబిసి కంపెనీ సింగరేణిలోని ఓపెన్ కాస్ట్ గనుల్లోని మట్టిని తొలగించే పనికి 12సంవత్సరాలకు కాంట్రాక్టు పనులు చేస్తుంటుంది. 400 మంది కార్మికులు ఈ కంపెనీలో పని చేస్తున్నారు. ఈ కంపెనీ కార్మికులను వేధిస్తోంది. నెల మొత్తం పని చేస్తేనే 4 వారంతపు సెలవులిస్తామని, ఒక రోజు నాగా చేస్తే 5మస్టర్లు విధిస్తున్నారు. 'వాల్వో' ఆపరేటర్లకు నెలకు రు.3600లు మాత్రమే జీతం ఇస్తారు. చిన్న ప్రమాదం జరిగినా జీతం నుండి రికవరీ చేస్తారు. కాలకృత్యాలకోసం స్వల్పకాలం బండిని ఆపినా క్రమశిక్షణా చర్యలు సర్వసాధారణం. నిత్యం కార్మికులను భయభ్రాంతులకు గురిచేస్తున్నారు. 'స్పెషల్ ప్రొటెక్షన్ ఫోర్స్' పేరుతో కార్మికులను

గుండాలతో దాడి చేస్తారని కార్మికులు భీతిల్లుతున్నారు.

ఈ పరిస్థితుల్లో భౌతిక, మనో ధైర్యాన్నిచ్చి సి.ఐ.టి.యు. వార్ని సంఘటిత పరచింది. మొత్తం కార్మికులు 'సి.ఐ.టి.యు.' సభ్యులయ్యారు. కమిటీ ఎన్నికైంది.



దీంతో యాజమాన్యం యూనియన్ విచ్చిన్నానికి కుట్రలు ప్రారంభించింది. కార్మికులు మరింత పట్టుదలతో సంఘటితమయ్యారు. డిసెంబరు 17న 24 డిమాండ్లతో యాజమాన్యానికి నోటీసు నందించారు. కార్మికులకు అప్పటివరకూ ఇస్తున్న కన్వేయన్స్ సౌకర్యాన్ని యాజమాన్యం నిలిపి వేస్తానంది. దీంతో డిసెంబరు 28న మరో సమ్మె జరిగింది. కన్వేయన్స్ సౌకర్యం కొనసాగించడానికి యాజమాన్యం దిగివచ్చింది. ఐక్యతతో పోరాడితే తప్ప కొత్త సౌకర్యాలు సాధించడం కానీ, వున్న సౌకర్యాలు నిలబెట్టుకోవడం కానీ సాధ్యం కాదనే వాస్తవాన్ని కార్మికులు గ్రహించారు. సిటు నీడన ధైర్యంగా సింగరేణి కాంట్రాక్టు కార్మికులు ముందడుగులేస్తున్నారు.

మహాసభ

కాంట్రాక్టు ఉద్యోగులను రెగ్యులరైజ్ చేయాలి



ఎ.పి.మెడికల్, హెల్త్ & వైద్య విధాన పరిషత్ ఎంప్లాయిస్ యూనియన్ గుంటూరు జిల్లా ప్రథమ మహాసభ జనవరి 30న గుంటూరులో జరిగింది. 270 మంది ఉద్యోగులు పాల్గొన్నారు.

మహాసభలో ఎన్నికైన కమిటీ సభ్యులు : గౌరవాధ్యక్షులుగా వై.నేతాజి, అధ్యక్షులుగా ఎం.భానుమూర్తి, ఉపాధ్యక్షులుగా జి.విక్టర్బాబు, టి.వి.ఎస్.ప్రసాదు, ఎస్.విజయకుమార్, కొండమ్మ, ఎ.నిర్మల, ప్రధాన కార్యదర్శిగా ఎస్.ఎం.డి.హుస్సేన్, సహాయ కార్యదర్శులుగా ఆర్.పురుషోత్తం, ఎ.జయబాబు, ఎల్.ఎస్.భారవి, వి.పద్మజ, కోశాధికారిగా ఎ.జయరాజు ఎన్నికయ్యారు. మరో 45 మందిని జిల్లా కార్యవర్గ సభ్యులుగా ఎన్నుకున్నారు.

ఆందోళన

సహకార ఉద్యోగుల ఆందోళనేకు పిలుపు

శతాబ్ది ఉత్సవాలు జరుపుకుంటున్న సమయంలో టిడిపి ప్రభుత్వము అవలంబించిన సంస్కరణలనే నేటి కాంగ్రెస్ ప్రభుత్వం కూడా కొనసాగిస్తూ సహకార రంగానికి చెల్లుచీటి చేయడానికి రంగం సిద్ధం చేసింది. రైతు సంక్షేమ కమిషన్ రిపోర్టులను అమలు చేయక తొక్కిపెట్టారు. సహకార సంఘాలను పటిష్టపరచాలనే పేరుతో 2500ల సహకార సంఘాలను రద్దు చేయ పూనుకున్నది. సహకార సంఘాలు పటిష్టంగా నడవడానికి యూనియన్ సూచించిన ప్రత్యామ్నాయాలను పెడచెవిన పెట్టింది. సహకార వాదులు, ప్రజాసంఘాలు, రైతు సంఘాలు చెప్పున్న మాటలు నిర్లక్ష్యం చేస్తున్నది. ప్రపంచబ్యాంకు అనుబంధ సంస్థయైన యేషియన్ డెవలప్ మెంట్ బ్యాంకు వారి డైరెక్షన్స్ కు లోబడి సంఘాలను రద్దు చేయడానికి పూనుకున్నది. వేలాది మంది ఉద్యోగులను తొలగించడానికి సన్నద్ధమయింది.

యూనియన్ రాష్ట్ర కమిటీ ఈ కింది కార్యక్రమానికి పిలుపు నిచ్చింది.

1. ఫిబ్రవరి 3న జిల్లా కలెక్టరు కార్యాలయాల పికెటింగ్
2. ఫిబ్రవరి 18న ఫలో అసెంబ్లీ.

సహకార వాదులు, ప్రజాసంఘాలు, రైతు సంఘాలు యూనియన్ చేపడుతున్న ఈ ఆందోళన కార్యక్రమానికి చేయూతనందించవల్సిందిగా కోరుతున్నాము.

సదస్సు

"పేటెంట్ చీట్టం" పై సదస్సులు

విజయవాడ



సదస్సులో ప్రసంగిస్తున్న ఆంధ్ర లయోలా కాలేజ్ లెక్చరర్ తుమ్మల శ్రీకుమార్, వేదికపైన ఉన్న సిబిటియు నగర ఉపాధ్యక్షులు వెల్లంకి కృష్ణమోహన్, ఎపిఎంఆర్ఎస్యు ఉపాధ్యక్షులు జి.వి.కృష్ణయ్య,

గూడూరు

జనవరి 24న గూడూరు సదస్సులో పధాన వక్తగా డా॥ఎం.వి.రమణయ్య (నెల్లూరులోని పీపుల్స్ పాలి క్లినిక్ వైద్యులు, జె.వి.వి.జిల్లా ఆరోగ్య కమిటీ కన్వీనర్) ప్రసంగించారు. ప్రధానంగా వైద్య, వ్యవసాయరంగంలో ఏర్పడబోతున్న పరిణామాలు, వాటితో మానవ జీవితం అతలాకుతలమవుతున్న వైనాన్ని వర్ణించారు. మొత్తం మనదేశ ఆర్థిక వ్యవస్థ భవిష్యత్తు గురించి చర్చించారు.

నెల్లూరు పీపుల్ ఫర్ ఇండియా కన్వీనర్ ఆర్.నగేష్, ఐసిఇయు నెల్లూరు డివిజన్ ప్రధాన కార్యదర్శి కె.కోటేశ్వరరావులు, పీపుల్ ఫర్ ఇండియా గూడూరు చైర్మన్ పి.వి.ప్రభాకర్ రావు అధ్యక్షత వహించారు. సదస్సులో దాదాపు 200 మంది పాల్గొన్నారు.

భారత్-చైనా కార్మికుల జీతాల పోలిక

పారిశ్రామిక ఉత్పత్తుల రంగంలో భారత, చైనా దేశాల మధ్య కార్మికులకు చెల్లించే వేతనాలలో తేడా యేటేటా భారీగా పెరుగు తోంది. ఆక్స్ ఫోర్డ్ ఎకనామిక్ ఫ్లోరకాస్టింగ్ ప్రకారం 2001-03 మధ్య కార్మికుల వేతనాలు భారతదేశంలో 25% పెరిగాయి. కాని ఇదే కాలంలో చైనాలో పెరుగుదల 20% మాత్రమే. 2001నాటికి పరి స్థితి చూస్తే ఆనాటికే భారతీయ కార్మికుల వేతనం చైనా వారి కంటే 60% ఎక్కువగా ఉన్నది. అది 2003 నాటికి 67%కి పెరిగింది.

చైనా ప్రభుత్వం కార్మికులకు విద్య, వైద్యం ఉచితంగా ఇస్తున్నది. గృహ వసతి, రేషన్ ను, ఇతర సదుపాయాలకు భారీ సబ్సిడీలను ఇస్తున్నందున వేతనంలోని 20%తో ఈ ఖర్చు పూర్తి చేసుకుంటారు. మిగతా 80% కుటుంబ అభివృద్ధికి వినియోగిస్తారు. చైనా కార్మికులు మార్కెట్ దయాదాక్షిణ్యాలకు వదిలివేయబడటం లేదు. అందుచేత వారికి ధరలు పెరగవు. భారత దేశంలో ధరలు యేటేటా రాకెట్టు వేగంతో పెరుగుతున్నాయి. అందువలన కార్మికుల జీతాలు పెంచడమనేది అనివార్య చర్య.

జంపని షుగర్స్ కార్మికుల అపూర్వ విజయం

సరళీకరణ విధానాల యుగంలో ఉద్యోగులు, కార్మికులు ఉపాధి కోల్పోవడమేగానీ, కోల్పోయిన ఉపాధిని తిరిగి నిలబెట్టుకోవడం చాలాఅరుదు. కానీ, గుంటూరు జిల్లా తెనాలిలోని జంపని సహకార షుగర్ ఫ్యాక్టరీ కార్మికులు కోల్పోయిన తమ ఉద్యోగాలను తిరిగి సాధించుకోవడం అపూర్వమైన విజయమే.

ప్రపంచబ్యాంకుకు దాసోహమైన నాటి తెలుగుదేశం ప్రభుత్వం నష్టాల సాకుతో రు.50 కోట్ల విలువ కలిగిన జంపని షుగర్ ఫ్యాక్టరీ ఆస్తుల్ని 2001లో జైపూర్ కంపెనీకి కేవలం రు.9 కోట్లకే కట్టబెట్టింది. వాటాదారుల అభ్యర్థనపై హైకోర్టు ఆ బిడ్డను రద్దు చేసింది. 2004 ఎన్నికలకు ముందు ప్రభుత్వం హడావిడిగా మరలా బిడ్డ నిర్వహించి రు.18.9 కోట్లకు క్రెడ్ట్ సంస్థకు విందు చేసింది. 230 మంది పర్మినెంట్ ఉద్యోగులు, 250 మంది ఎన్ఎంఆర్లకు గాను 70 మందిని మాత్రమే తీసుకుంటానని క్రెడ్ట్ సంస్థ బిడ్డలో పేర్కొన్నది. ఫలితంగా 36 మంది విఎస్ఆర్ తీసుకొని బయటకు వెళ్ళారు. తక్కినవారు రోడ్డునపడ్డారు.

నేటి కాంగ్రెస్, టి.ఆర్.ఎస్. ప్రభుత్వం గత తెలుగుదేశం ప్రభుత్వం బాటలోనే పయనిస్తున్నది. జంపని-షుగర్ ఫ్యాక్టరీ వ్యవహారంలో క్రెడ్ట్ సంస్థకు అనుకూలంగా సుప్రీంకోర్టులో స్పెషల్ లీవ్ పిటిషన్ దాఖలు చేసింది. అయితే సుప్రీంకోర్టులో దానికి చుక్కెదురు అయ్యింది. 29.06.04న ఫ్యాక్టరీని సహకార రంగంలోనే కొనసాగించాలన్న కోర్టు తీర్పు అమలు చేసేందుకు కాంగ్రెస్ ప్రభుత్వం పూనుకోలేదు. ప్రభుత్వం బహిరంగంగానే క్రెడ్ట్ అనుకూల వైఖరి తీసుకున్నది.

ఈ కో-ఆపరేటివ్ మిల్లులో గత ఎన్నికలకు ముందు టిఎన్టీయూసీ, ఐఎన్టీయూసీ సంఘాలుగా కార్మికులు చీలి వుండేవారు. టిడిపి ప్రభుత్వం ఫ్యాక్టరీని నిర్దాక్షిణ్యంగా అమ్మివేయడంతో టిఎన్టీయూసీకి చెందిన ఉద్యోగులు, కార్మికులు ఐఎన్టీయూసీలో చేరారు. ఎన్నికలలో కాంగ్రెస్ పార్టీని గెలిపించేందుకు కృషి చేశారు. ఎన్నికల అనంతరం కాంగ్రెస్ పార్టీ ప్రభుత్వం పై కార్మికులు పెట్టుకున్న ఆశలు వమ్మయాయి.

ఈ నేపథ్యంలో సిఐటియు జోక్యం చేసుకుంది. హైకోర్టు తీర్పు అమలుకై సిఐటియు అండతో కార్మికులు 4.9.2004 నుండి రిలేనిరాహారదీక్షలు ప్రారంభించారు. ప్రదర్శనలు, ధర్నాలు నిర్వహించారు. రాస్తారోకోలు జరిగాయి. కాగా హైకోర్టు మరలా 30.11.04న ఫ్యాక్టరీని సహకార రంగంలోకి తీసుకోవాలని మధ్యంతర ఉత్తర్వులనిచ్చింది. 'ఫ్యాక్టరీని రైతులకు ఇబ్బంది లేకుండా క్రషింగ్ ప్రారంభించమన్నారు గానీ, మీ పరిస్థితి చెప్పలేదంటూ' ప్రభుత్వం, అధికారులు మోసపువాదనలకు పాల్పడ్డారు.

ఫలితంగా కార్మికులలో కోపాగ్ని రగిలింది. పోరాటాన్ని తీవ్రతరం చేశారు. 24.12.2004న ఎం.డి, పి.డి.లను సాయంత్రం

5 గంటల నుండి రాత్రి 11 గంటల వరకు ఫ్యాక్టరీలోనే నిర్బంధించారు. అర్ధరాత్రి పోలీసులు 200 మంది కార్మికులను అరెస్టు చేశారు. కాగా 22.12.2004న హైకోర్టు ఫుల్బెంచ్, ఫ్యాక్టరీని సహకార రంగంలో కొనసాగించాలని తీర్పు ఇచ్చింది. ఆ తీర్పును సహితం ప్రభుత్వం, అధికారులు అమలు చేయకుండా తాత్సారం చేశారు. కార్మికులు ది.31.12.04న ఫ్యాక్టరీ ని ముట్టడించారు. పోటీ కార్మికులను ఫ్యాక్టరీలోకి అడుగుపెట్ట నివ్వలేదు. దీనితో ఫ్యాక్టరీ పని నిలిచిపోయింది. జిల్లా కలెక్టర్ రంగంలోకి దిగి కార్మిక నాయకులను పిలిపించి కార్మికులందరినీ విధుల్లోకి తీసుకుంటూ ఉత్తర్వులు ఇవ్వడంతో ఆందోళన ముగిసింది.


స్థానిక కార్మిక సంఘం పని చేయడం మినహా, 9 నెలలుగా ఆందోళనలో వున్న కార్మికులకు డివిజన్లో గానీ, జిల్లా కేంద్రంలో గానీ, ఎక్కడా ఐఎన్టీయూసీ సంఘీభావం తెల్పలేదు. ఐఎన్టీయూసీ నాయకత్వం రిలే నిరాహారదీక్షా శిబిరం ప్రారంభంరోజు మినహా మిగతాకాలంలో కనీసం శిబిరాన్ని కూడా సందర్శించలేదు. సిఐటియు కార్మికుల వెన్నంటి నిలబడటంతో కార్మికులలో ఐఎన్టీయూసీ, కాంగ్రెస్ పార్టీ నాయకత్వాల పట్ల తీవ్ర నిరసన పెల్లుబికింది.

జంపని షుగర్ వ్యవహారంలో గతంలో ఇచ్చిన తీర్పులను సక్రమంగా అమలు చేయనందుకు గాను నల్లరు ఐఎఎస్ అధికారులకు రు.500ల చొప్పున, క్రెడ్ట్ యాజమాన్యానికి 10వేల రూ.ల జరిమానా విధిస్తూ హైకోర్టు ఇచ్చిన తీర్పు.

ఫ్యాక్టరీలో తమకు ఒక్క సభ్యుడు కూడా లేకపోయినప్పటికీ, కార్మికుల ఆందోళనా పోరాటాల న్నింటిలో సిఐటియు అండగా నిలిచింది. 2004 సెప్టెంబర్ లో తెనాలిలో 200 మంది ఉద్యోగులు, కార్మికులతో సదస్సు నిర్వహించింది. సిఐటియు స్వతంత్రంగా కరపత్రం వేసింది. అధికారులతోను, పోలీసులతోను జరిగిన చర్చలన్నింటా సిఐటియు నాయకత్వం దృఢ వైఖరితో నిలిచి, కార్మికులలో ఆత్మవిశ్వాసాన్ని నింపింది. కార్మికుల కుటుంబాల మహిళలను, పిల్లలను పోరాటాలలోకి తేవడంలో సిఐటియు శ్రామిక మహిళా విభాగం చేసిన కృషి అభినందనీయం. విజయం సాధించే వరకు కార్మికులను అంటిపెట్టుకొని సిఐటియు పని చేసింది.

ఫ్యాక్టరీని కబళించాలని ప్రైవేటు యాజమాన్యం ఇంకా పొంచేవున్నది. రాష్ట్ర ప్రభుత్వం ప్రపంచ బ్యాంకుకు దగ్గరవు తున్నది. గతంలో కొంతమంది ఉద్యోగులపై రైతులలో అసంతృప్తి వున్నది. వీటిని అధిగమించి ఫ్యాక్టరీని, ఉద్యోగాలను రక్షించుకోవాలంటే కార్మికులు, రైతులు పరస్పరం అండగా నిలవాలి. ఫ్యాక్టరీ అభివృద్ధికి ఎళ్లవేళలా పాటుపడా లి. ఈ కృషిలో సిఐటియు నిరంతరం కార్మికుల వెంటే ఉంటుంది.

■ కె.ఉమామహేశ్వరరావు
కార్యదర్శి- సిటు, తెనాలిడివిజన్



తెలువడింది!

మారుతున్న ప్రపంచం

రచన : వి.శ్రీనివాసరావు

ప్రచురణ : సిఐటియు రాష్ట్ర కమిటీ

సిఐటియు జిల్లా కమిటీలకు విజ్ఞప్తి

ముందుగా ఇచ్చిన ఆర్డరు మేరకు ప్రజాశక్తి బుక్ హౌస్ హైదరాబాద్ కు వెంటనే డి.డి. లేదా నగదు పంపి పుస్తకాలు తెప్పించుకోవాలి.

మధ్యప్రదేశ్ ఆర్థిసికి గుడ్ బై

11,500 ల కార్మికులకు ఉద్వాసన

మధ్యప్రదేశ్ లో బిజెపి ప్రభుత్వం రాష్ట్ర రోడ్ రవాణా సంస్థను మూసివేయాలని నిర్ణయించింది. గత నాలుగు సంవత్సరాలుగా ఆసియా అభివృద్ధి బ్యాంకు నిధులతో రూపొందించిన పథకాన్ని మధ్యప్రదేశ్ లోని బిజెపి రాష్ట్ర ప్రభుత్వం అమలు చేయటానికి పూను కుంది. ఎం.పి.ఎస్. ఆర్థిసి రోజుకు నాలుగు కోట్ల రూపాయల నష్టంతో నడుస్తుందని ఇప్పటికే ఆర్థికంగా ఇబ్బందుల్లో ఉన్న రాష్ట్ర ప్రభుత్వం ఇంత భారాన్ని మోయలేదని రాష్ట్ర రవాణా శాఖా మంత్రి గుప్త ప్రకటించారు. ప్రభుత్వం తీసుకున్న ఈ నిర్ణయం వల్ల పదకొండున్నర వేల మంది ఉద్యోగులు వీధినపడే ప్రమాదం తలెత్తింది.

ఆసియా అభివృద్ధి బ్యాంకు 2001లో రూపొందించిన పథకం ప్రకారం మొత్తం రాష్ట్ర రోడ్ రవాణా సంస్థను నిర్వీర్యం చేసేందుకు గాను గిరాకీ ఉన్న రూట్లు (లభాలు వస్తున్న రూట్లు), నష్టాలు వస్తున్న రూట్లు అన్ని విభజించారు. నష్టాలు వస్తున్న రూట్లలో గత మూడు సంవత్సరాలుగా స్వచ్ఛంద పదవి విరణ పథకం ద్వారా దాదాపు నాలుగున్నర వేల మంది ఆర్థిసి కార్మికులను ఇళ్లకు పంపారు. దాదాపు 10 సంవత్సరాల నుండి ఆర్థిసిలో కొత్త నియామకాలు నిలిపి వేశారు. గిరాకీ ఉన్న రూట్లుగా గుర్తించిన 14 కారిడార్లలో (1961 కిలోమీటర్ల దూరంలో) ప్రైవేటు ఆపరేటర్లకు విపరీతంగా పర్మిట్లు ఇచ్చారు. ఈ మార్గాల్లో పెరుగుతున్న అవసరాలను ప్రభుత్వం ఆధీనంలోని రాష్ట్ర రోడ్ రవాణా సంస్థ తీర్చలేకపోతుందన్నదని ఎడిబి వాదన. ఎన్నికలకు ముందుగా దిగ్విజయ్ ప్రభుత్వం ఈ నిర్ణయం అమలు జరపటానికి సిద్ధమయినప్పటికీ ఓటమి భయం వల్ల తాత్కాలికంగా వాయిదా వేశారు. బిజెపి ఎన్నికల ప్రణాళికలో ఆర్థిసిని

పరిరక్షిస్తామని కూడా వాగ్దానం చేసింది. దీంతో రాష్ట్ర వ్యాప్తంగా ఆర్థిసి కార్మికులకు చెందిన లక్షలాది మంది బిజెపికి ఓటు వేశారు. కానీ బిజెపి తన ఎన్నికల వాగ్దానాలను పక్కన పెట్టి ఆర్థిసిని మూసి వేయటానికి నిర్ణయించింది.

ప్రభుత్వం చేస్తున్న వాదనల్లో అర్థం లేదు. ఉద్దేశ్యం ప్రకారమే ప్రైవేటు ఆపరేటర్లకు మార్గం సుగమం చేసేందుకు ఈ నిర్ణయం తీసుకున్నారు. 1950 నాటి పార్లమెంట్ చట్టం ద్వారా ఈ కార్పొరేషన్ ఉనికిలోకి వచ్చింది. దీన్ని రాష్ట్ర ప్రభుత్వం శాసనసభతోను సంబంధం లేకుండా మూసివేస్తూ నిర్ణయం తీసుకున్నది.

గత మూడు సంవత్సరాలుగా రాష్ట్ర ప్రభుత్వం ప్రైవేటు ఆపరేటర్లకు ఇచ్చిన అనుమతుల వల్ల దాదాపు 250 కోట్ల రూపాయల మేర ఆర్థిసికి నష్టం వచ్చింది. సంస్థకు ఉన్న వేలాది కోట్ల రూపాయల ఆస్తిని సంస్థకు ఉపయోగించి సంస్థను పునరుద్ధరించటం కష్టమేమీ కాదు.

రాష్ట్ర ప్రభుత్వం తీసుకున్న నిర్ణయంకు వ్యతిరేకంగా రాష్ట్ర వ్యాప్తంగా అన్ని డిపోల వద్ద ఆందోళన కార్యక్రమాలు ప్రారంభమయినట్లు భోపాల్ డిపోలో ఆర్థిసి కార్మిక సంఘాల ఐక్యవేదిక నాయకులు రాంప్రసాద్ శర్మ తెలిపారు. అన్ని పార్టీలకు అనుబంధంగా ఉన్న కార్మిక సంఘాలు, వివిధ డిపోల్లోని గుర్తింపు పొందిన సంఘాలతో భోపాల్ లో అత్యవసర సమావేశం నిర్వహించి భవిష్యత్తు కార్యాచరణను ఆ సమావేశంలో నిర్ణయించారు. సి.ఐ.టి.యు గుర్తింపు సంఘంగా ఉన్న గ్యాలియర్, ఝూన్సీ, బీనా వంటి డిపోల్లో ఒకరోజు బంద్ కు పిలుపును ఇచ్చారు.


ఉత్తేజకరం ఈ మహిళా సదస్సులు



శ్రామిక మహిళ

జనవరి మొదటివారం హైదరాబాద్ లో 3 శ్రామిక మహిళా సదస్సులతో నగరం కళకళలాడింది. మధ్యతరగతిలోని వివిధ రంగాలలోని మహిళలు తమ సమస్యల పరిష్కారానికి, తమ సంఘటిత శక్తి పెంపుకై ఒక చోట చేరి చర్చించుకున్నారు. తమ డిమాండ్లను ప్రభుత్వాల ముందు ఉంచారు.

పోస్టల్ మహిళల రాష్ట్ర సదస్సు : ఈనెల 7వ తేదీ నగరంలోని సిటీ సెంట్రల్ లైబ్రరీలో కె.లక్ష్మి అధ్యక్షతన పోస్టల్




మహిళల రాష్ట్ర సదస్సు జరిగింది. రాష్ట్రంలోని వివిధ జిల్లాల నుండి 150 మంది మహిళలు ఈ సదస్సులో పాల్గొన్నారు. పోస్టల్

శాఖలో ఈ రకమైన సదస్సు మొదటిసారి జరిగినప్పటికీ ప్రతినిధులందరూ ఎంతో ధైర్యంతో, చొరవతో తమ సమస్యలను యూనియన్ నాయకుల ముందు ఉంచారు. కేంద్ర ప్రభుత్వ సంస్థలలో నియామకాలు లేని కారణంగా తమపై పని వత్తిడి రెండు రెట్లు పెరిగిందని, తప్పనిసరిగా ఒ.టి. లు చేయవలసి వస్తోందని ప్రతినిధులు తెలియజేశారు. పని విభజనలో ఉన్న స్త్రీ, పురుష వివక్షత అధిగమించాలని అభిప్రాయపడ్డారు.

ఎ.పి.సర్కిల్ ఓపిఎంజి టి.ఎస్.గోవిందరాజన్ ప్రారంభించిన ఈ సదస్సులో డిడిఎం పిసిఐ లత, సియు రాష్ట్ర ప్రధాన కార్యదర్శి ఎస్.వీరయ్య ఎఐడిడబ్ల్యుఎ రాష్ట్ర ప్రధాన కార్యదర్శి స్వరూపరాణి శ్రామిక మహిళా రాష్ట్ర కన్వీనర్ రోజా, నగర కన్వీనర్ పద్మ ప్రసంగించారు.

జనరల్ ఇన్సూరెన్స్ మహిళల సదస్సు : హైదరాబాద్ రీజన్ జిఐసి ఎంప్లాయిస్ అసోసియేషన్ సంవత్సర మహాసభ ల




నందం రంగా జనవరి 5న రీజినల్ మహిళా ఉద్యోగుల సదస్సు జరిగింది. 4 వార్షిక సెక్టార్ జనరల్ ఇన్సూరెన్స్ కంపెనీల నుండి

140 మంది ఉద్యోగినులు హాజరయ్యారు. శైలజ కార్య కలాపాల రిపోర్టును ప్రవేశపెట్టారు. సదస్సులో ముఖ్య వక్తలుగా ఎఐడిడబ్ల్యుఎ రాష్ట్ర ప్రధాన కార్యదర్శి స్వరూపరాణి, శ్రామిక మహిళ రాష్ట్ర కన్వీనర్

రోజా, ఎల్ఐసి మహిళా కన్వీనర్ అరుణకుమారి ప్రసంగించారు. కె.అనురాధ కన్వీనర్ గా, టి.వి.రంగనాయకమ్మ అసిస్టెంట్ కన్వీనర్ గా, 10 మంది సభ్యులతో నూతన కమిటీని ఎన్నుకున్నారు. నాలుగు ప్రభుత్వరంగ జనరల్ ఇన్సూరెన్స్ కంపెనీలను విలీనం చేయాలని, మీడియాలో మహిళల అసభ్య చిత్రీకరణను వ్యతిరేకిస్తూ సదస్సు తీర్మానాలు చేసింది.

రిజర్వ్ బ్యాంక్ మహిళా ఉద్యోగుల సదస్సు : జనవరి 8

నుంచి 10 వరకు ఆర్బిఐఐఎ మహిళల 2వ జాతీయ సదస్సు హైదరాబాద్ లో జరిగింది. సదస్సును రాష్ట్ర ముఖ్యమంత్రి వై.ఎస్.రాజశేఖర రెడ్డి



ప్రారంభించారు. ముఖ్య వక్తగా మాజీ పార్లమెంట్ సభ్యురాలు మానినీ భట్టాచార్య, ముఖ్యఅతిథిగా, ఆర్బిఐ డిప్యూటీ డైరెక్టర్ శ్యామలా గోపీనాథ్ హాజరయ్యారు. మానినీ భట్టాచార్య తన ప్రసంగంలో నేటికీ ప్రపంచీకరణ పేరుతో మహిళల పరిస్థితిని మరింత దిగజారుస్తున్నారని, దీనిని ఎదుర్కోవటానికై మహిళలు సంఘటితం కావాలని, ట్రేడ్ యూనియన్లలో భాగస్వాముల వటం ద్వారా తమ సమానత్వాన్ని కాపాడుకోవాలని పిలుపునిచ్చారు. శ్రీమతి శ్యామల గోపీనాథ్ మాట్లాడుతూ సర్వీసురంగంలో కేవలం బ్యాంకింగ్, ఇన్సూరెన్స్ రంగాలు మాత్రమే మహిళలకు సరైన ప్రోత్సాహాన్ని, ప్రాధాన్యతను ఇస్తన్నాయని, వచ్చిన అవకాశాలను అందిపుచ్చుకోవటం ద్వారా మహిళలు మరింత అభివృద్ధి సాధించాలని సందేశమిచ్చారు.

తర్వాత రెండు రోజులపాటు జరిగిన ప్రతినిధుల సభలో 'ప్రపంచీకరణ- భారతదేశంలో మహిళలు', 'రిజర్వ్ బ్యాంకులో మహిళలు-బ్యాంకింగ్ రంగం ప్రాధాన్యత' అనే అంశంపై ప్రతినిధులు చర్చించారు. బడ్జెట్, మహిళా రిజర్వేషన్ బిల్లులపై తీర్మానాలను మహాసభ ఆమోదించింది.

మహిళలు- ఆరోగ్య సమస్యలు- పరిష్కారాలు అనే అంశంపై డా॥శ్యామల సైడ్ షోను నిర్వహించారు.

ఈ సదస్సుకు ఎఐఆర్బిఐఐ ఉపాధ్యక్షులు ఆర్.ఎస్.వలంబు అధ్యక్షత వహించారు.

మహిళల ఎదుర్కొంటున్న దోపిడీని అరికట్టటానికి అందరూ ఆయత్తమణ్యులని ఎఐఆర్బిఐఐ జనరల్ సెక్రటరీ సమిర్ ఘోష్ పిలుపునిచ్చారు.

■ పద్మశ్రీ

బడ్జెట్ కు ముందస్తు ప్రతిపాదనలు

జనవరి 12న కేంద్ర ఆర్థిక మంత్రి పి. చిందంబరం కేంద్ర కార్మిక సంఘాల ప్రతినిధులతో 2005-06 బడ్జెట్ ముందస్తు చర్చలు జరిపారు. సి.ఐ.టి.యు. తరపున అధ్యక్షులు యం.కె.పాంథే, ప్రధాన కార్యదర్శి చిత్తబ్రత మజుందార్ చర్చలలో పాల్గొన్నారు. సి.ఐ.టి.యు. చేసిన ప్రతిపాదనలు ఇలా ఉన్నాయి.

1. కార్మిక సంఘాలతో బడ్జెట్ అనంతర చర్చల ప్రక్రియ పునరుద్ధరించాలి తద్వారా బడ్జెట్ ముందు జరిపిన చర్చల ప్రయోజనం గురించి అంచనా వేయాలి.
2. జాతీయ కనీస ఉమ్మడి కార్యక్రమంలో నిర్దేశించుకున్న ఆర్థిక లక్ష్యాలను చేరేందుకు ప్రభుత్వం తన ప్రాధాన్యతలను మార్చుకోవాలని నొక్కి చెప్పారు. ఎన్ డి పి ప్రభుత్వ ప్రజా వ్యతిరేక, బహుళజాతి గుత్త సంస్థల అనుకూల విధానాలే ఈ ప్రభుత్వం కూడా పాటిస్తున్నది. ప్రభుత్వం తన ప్రాధాన్యతలను మార్చుకున్న దాఖలాలు కనపడటంలేదు. ప్రభుత్వం తన ప్రాధాన్యతలను ఖచ్చితంగా మార్చుకోవాలని సి.ఐ.టి.యు. డిమాండ్ చేస్తున్నది.
3. కనీస ఉమ్మడి కార్యక్రమంలో ఉపాధి హామీ పథకం గురించి ఇచ్చిన హామీని నీరుగార్చి పార్లమెంటులో ప్రవేశపెట్టడం వల్ల సి.ఐ.టి.యు. దిగ్భ్రాంతి చెందుతున్నది. యన్ సి యం పి లో ఉన్న స్ఫూర్తిని ప్రతిబింబించే విధంగా చట్టంలో సమూలమైన మార్పు తేవాలి.
4. వన్నులు, జాతీయ న్యూల ఆదాయం నివృత్తిని పెంచేందుకు ధనిక వర్గాలపై పన్నులు పెంచాలి.
5. లాభాల బాటలో ఉన్న ప్రభుత్వ రంగ సంస్థలను పటిష్ట పరుస్తామని కనీస ఉమ్మడి కార్యక్రమంలో పేర్కొని ప్రభుత్వం హామీ ఇచ్చింది. నీరుకార్చే విధంగా లాభాలలో ఉన్న ప్రభుత్వ రంగం సంస్థల వద్ద నిధులు ఉన్నప్పటికీ వాటాలను అమ్మకానికి పెట్టడాన్ని సిఐటియు వ్యతిరేకిస్తున్నది.
6. జాతీయ బ్యాంకుల విలీనాల పై కార్మిక సంఘాలతో చర్చించకుండా, ప్రభుత్వం ఏకపక్షంగా నిర్ణయం తీసుకోవడాన్ని సి.ఐ.టి.యు. వ్యతిరేకిస్తున్నది.
7. విమానయానం, టెలికాం, ఇన్ సూరెన్స్ రంగంలో విదేశీ ప్రత్యక్ష పెట్టుబడుల సీలింగును పెంచే నిర్ణయాన్ని ఉపసంహరించుకోవాలి.
8. ఎంప్లాయిస్ ప్రోవిడెంట్ ఫండ్, చిన్న మొత్తాల పొదుపు, జిపియస్, పిపియఫ్ లపై వడ్డీని 12శాతానికి పెంచాలి.
9. ఆదాయ పన్ను మినహాయింపు పరిధిని రూ.1.5లక్షలకు పెంచాలి.

10. కార్మికుల సంక్షేమానికి ఉద్దేశించిన- ఆరోగ్య సౌకర్యాలు, ఎల్ టి సి, గృహ నిర్మాణాలకు ఇచ్చే అప్పు, రవాణా తదితర అంశాలపై పన్ను మినహాయింపాలి.
11. పెన్షన్ పొందేవారికి, ఉద్యోగ విరమణ పొందిన వారికి, స్వయం ఉపాధి చేసుకునే వారికి ఆదాయ పన్నును లెక్కించే వద్దతిలో స్టాండర్డ్ డిడక్షన్ విధానాన్ని వర్తింపజేయాలి.
12. పెన్షన్ నియంత్రణ అభివృద్ధి సంస్థపై ఇచ్చిన ఆర్డినెన్స్ ను ఉపసంహరించాలి. పెన్షన్, సామాజిక భద్రత పథకాలపై కార్మిక సంఘాలతో చర్చించాలి.
13. పెంచిన పెట్రోల్ ఆధారిత ఉత్పత్తుల ధరలను తగ్గించి నిత్యావసర సరుకుల ధరల పెరుగుదలను అరికట్టాలి.
14. వ్యవసాయ కార్మికులకు సమగ్ర శాసనాన్ని తక్షణమే పార్లమెంటులో ఆమోదించాలి. అందులో ఉపాధి క్రమబద్ధీకరణ, కనీస వేతనాలు, సామాజిక భద్రత అంశాలను పొందుపరచాలి.
15. అంసభుటిత కార్మికుల సంక్షేమం కోసం చట్టం తీసుకురావాలి.
16. ప్రజాపంపిణీ విధానాన్ని (చౌకధరల డిపోలు) పటిష్ట పర్చాలి.
17. ఖాయిలా పడిన/ మూతపడిన పరిశ్రమల పునరుద్ధరణకు ప్రత్యేక శాఖను ప్రారంభించాలి.
18. రూ.99,183 కోట్లు సంపన్నుల పన్ను బకాయిలను వసూలు చేయాలి.
19. జాతీయ బ్యాంకులలో పెద్ద పెట్టుబడిదారుల నుంచి వసూలు కాని పారుబకాయిలు రూ.1.5లక్షల కోట్లకు చేరుకున్నాయి. ఈ పారు బకాయిలను వసూలు చేయాలి.
20. సబ్సిడీలు తగ్గించాలనే లక్ష్యం వదిలేయాలి. పన్ను బకాయిలు, పెద్ద పెట్టుబడి దారులనుంచి అప్పులను, (పారు బకాయిలను) వసూలు చేయడం లక్ష్యంగా పెట్టుకోవాలని సిఐటియు కోరుతున్నది.

నిరుద్యోగం, పేదరికం-విశ్వరూపం

ప్రపంచంలో నిరుద్యోగుల సంఖ్య	12కోట్లు
నిరుద్యోగులు (పార్ట్ టైం, క్యాజువల్, కాంట్రాక్టు)	70 కోట్లు
రోజుకు ఒక డాలర్ లోపు (రూ.45.00)	130 కోట్లు
ఆదాయం గల వారు	
రోజుకు రెండు డాలర్లలోపు (రూ.90.00)	
ఆదాయం గల వారు	300 కోట్లు
(ఐఎల్ ఓ రిపోర్టు ఆధారంగా)	

చట్టంలో మార్పు - చుక్కల్లో మందుల ధరలు

కేంద్ర ప్రభుత్వం ఇటీవలే భారత పేటెంట్ చట్టాన్ని సవరిస్తూ ఆర్డినెన్సు తెచ్చింది. ఈ సవరణలు మందులు, వ్యవసాయం, జీవసాంకేతిక రంగం, సాఫ్ట్వేర్ ప్రరిశ్రమలపై ప్రతికూల ప్రభావం చూపనున్నాయి. మందుల ధరలు మరింతగా పెరుగుతాయి.

మన దేశ ప్రయోజనాలకనుగుణంగా 1970 పేటెంట్ చట్టం రూపొందింది. ఈ చట్టంవల్ల భారత్ బల్వెడ్జిన్, మందులను విదేశాలకు ఎగుమతి చేసే స్థాయికెదిగింది. మన మందుల పరిశ్రమ వ్యాపారం రు.10కోట్ల నుండి రు.28వేల కోట్లకు అభివృద్ధి చెందింది. తక్కువ ధరలకు మందులు మన దేశంలోనే లభ్యమవుతున్నాయి.

అలాంటి 1970 పేటెంట్ చట్టానికి ఎన్నీయే ప్రభుత్వం 2సవరణలు చేసింది. ప్రస్తుత యుపిఎ ప్రభుత్వం ఆర్డినెన్సు ద్వారా 1970 చట్టంలోని ప్రొసెస్ పేటెంట్ను ప్రొడక్టు పేటెంట్గా మార్చింది. ఏదైనా మందును రకరకాల పద్ధతులలో తయారు చేయవచ్చు. 1970 పేటెంట్ చట్ట ప్రకారం మందును కనిపెట్టిన వారికి వారు ఏ పద్ధతిలో (ప్రాసెస్) మందును తయారు చేసారో ఆ పద్ధతిపై మాత్రమే హక్కు (పేటెంట్) ఉండేది.

ప్రస్తుత ఆర్డినెన్స్ వల్ల ఏ పద్ధతిలోను ఆ మందును తయారు చెయ్యకూడదు. దీన్నే ప్రొడక్టు పేటెంట్ అంటారు. మందును కనిపెట్టిన కంపెనీ మాత్రమే తయారు చేసి అమ్ముకుంటుంది. ఆ కంపెనీ నిర్ణయించిన ధరకే మనం కొనుక్కోవాలి. దీని వల్ల మందుల ధరలు పెరుగుతాయి. మందులు లభ్యమయ్యే పరిస్థితి ఉండదు. పేదల ప్రాణాలు పేటెంట్ పొందిన వారి దయాదాక్షిణ్యాలపై ఆధారపడ్తాయి. చిన్న, మధ్యతరహా మందుల పరిశ్రమలు మూతపడ్తాయి. దేశంలోని పెద్ద కంపెనీలు కూడా బహుళజాతి కంపెనీల ఏజెంట్లుగా మారతాయి. ఈరోజు ప్రపంచంలో 99% మందుల పేటెంట్ హక్కులు బహుళజాతి సంస్థలే కలిగివున్నాయి.

బహుళజాతి సంస్థలకు కేవలం లాభాపేక్ష కాని మన ప్రయోజనాలు పట్టవు. బహుళజాతి సంస్థలు ఇటీవల మార్కెట్లోకి విడుదల చేసిన మందులన్నీ అధిక ధరలవే.

మందుపేరు కంపెనీ ధర (రు.)

మాగ్నామైసెన్ ఫైజరు	రు.284	ఒక ఇంజక్షన్(యాంటీబయాటిక్)
సెఫీజాక్స్ గ్లాక్స్	రు.315	ఒక ఇంజక్షన్(యాంటీబయాటిక్)
లాంబిసిల్ నోవార్టిస్	రు.121	ఒక మాత్ర (యాంటీబయాటిక్)
అమారిల్ హెక్స్	రు.103	10 మాత్రలు (చక్కెర వ్యాధి)
అమికార్	రు.1200	ఒక ఇంజక్షన్(యాంటీబయాటిక్)

ఇటలీ, చిలీ, మెక్సికో వంటి దేశాల్లో గతంలో మన దేశంలో వలే కేవలం ప్రొసెస్ కే పేటెంట్ ఉండేది. అప్పుడు ఆ దేశంలో చౌకగా మందులు ఉత్పత్తి అయ్యేవి. ఆ దేశాలలో ప్రొసెస్ పేటెంట్ నుండి ప్రొడక్టు పేటెంట్ కు మార్చాక, మందుల ధరలు విపరీతంగా పెరిగాయి. బహుళజాతి సంస్థలు ఆ దేశాలను తమ మందులతో నింపేశాయి. ఆ దేశాలలోని కంపెనీలు మూతబడ్డాయి. బ్రెజిల్ లో ఎయిడ్స్ మందులను పేటెంట్ చట్టం నుండి మినహాయించారు. అఫ్రికా

దేశాల్లోనూ కొన్ని మందులు మినహాయించారు. మన దేశ ప్రయోజనాలు, ప్రజల ఆరోగ్య అవసరాల రీత్యా మినహాయంపులు తీసుకునే అవకాశమున్నా కేంద్రంలోని యుపిఎ దాన్ని పరిగణలోకి తీసుకోలేదు.

పేటెంట్ ఆర్డినెన్సును తేవడానికి కేంద్రంలోని కాంగ్రెస్ ప్రభుత్వం, దేశంలోని కొంత మంది పెట్టుబడిదారులు పొంతనలేని వాదనలు చేస్తున్నారు. భారత్ లోని 97శాతం మందులు పేటెంట్ పరిధిలోకి రావంటున్నారు. కాని ఇది వాస్తవం కాదు. గత 10 సం॥లుగా ఇండియాలో లభ్యమవుతున్న మందులకు బహుళజాతి సంస్థలు పేటెంట్ హక్కు పొందుతాయి. ప్రస్తుతమున్న యాంటీ బయటిక్స్ భవిష్యత్ లో పని చెయ్యకపోవచ్చు. పేటెంట్ పరిధిలోని బహుళజాతి కంపెనీల మందులను అధిక ధరలకు కొని వాడితేనే రోగం నయమవుతుంది. మన టెక్స్ టైల్ ఎగుమతుల కోటా కొనసాగాలంటే ఈ ఆర్డినెన్సును తేవాలని మరొక వాదన. అంటే వస్తరంగంలోని పెట్టుబడిదారుల ప్రయోజనాల కోసం దేశ ప్రజల ఆరోగ్యాలు గాలికొదిలెయ్యాలా?

మేధోపర హక్కులు ట్రిప్స్ ను తిరస్కరిస్తే మనకు ప్రపంచ వాణిజ్య సంస్థలో సభ్యత్వం పోతుందని, ప్రపంచ వాణిజ్యంలో మనం ఒంటరి వాళ్ళమవుతామని, ఇది మనకు నష్టమనేది మరొక వాదన. ఇది సరైంది కాదు. ఇండియా డబ్ల్యుటివో లో చేరడం వల్ల 120 దేశాలు మన దేశానికి “అతిసానుకూల దేశమన్న” హోదానిచ్చినా మన విదేశీ వాణిజ్యం అంతగా అభివృద్ధి కాలేదని నివేదికలు తెల్పుతున్నాయి. మన దేశ మార్కెట్ ను కబళించడానికి సామ్రాజ్య వాద దేశాలు కుట్రలు పన్నుతున్నాయి. మన ప్రభుత్వాలు అందుకనుగుణంగా దేశాన్ని తాకట్టుపెడుతున్నాయి.

ఆర్డినెన్సు ద్వారా తమ మందులను మరింతగా ఎగుతులు చేసుకోవచ్చని, లాభాలు సంపాదించవచ్చని భారతదేశం లోని కొద్దిమంది పెట్టుబడిదారులు కలలు కంటున్నారు. బహుళజాతి సంస్థలకనుగుణంగా బాకాలూదుతున్నారు. మన దేశంలో వీరివి పెద్ద కంపెనీలయినా బహుళజాతి తిమింగలాల ముందు వీరు చిన్న చేవలే. దేశ ప్రయోజనాలను ఫణంగా పెట్టి వీరు మరింతగా సంపాదించుకోవాలని చూస్తున్నారు. కాని రాబోయే కాలంలో తాము కాలగర్భంలో కలిసిపోతామన్న వాస్తవాన్ని గమనిస్తే వారికే మంచిది.

భారత ప్రజలకు కాంగ్రెస్ తెచ్చిన ఈ ఆర్డినెన్సు అపార హాని కలిగిస్తుంది. ఔషధ రంగం స్వావలంబనను మనం కోల్పోతాం. చిన్న, మధ్య తరహా మందుల పరిశ్రమలు మరిన్ని మూతబడ్డాయి. ఈ పరిశ్రమల్లో పని చేస్తున్న కార్మికులు రోడ్డన పడతారు. మందుల ధరలు మరింతగా పెరుగుతాయి. వ్యవసాయం దెబ్బతిని రైతాంగం దివాళా తీస్తుంది. ఈ విషయంలో కాంగ్రెస్, బిజెపిలది ఒకే దారి. కార్మిక సంఘాలు, ప్రజాతంత్రవాదులు, మేధావులు చిన్న, మధ్య తరహా పరిశ్రమాధిపతులు పేటెంట్ చట్ట సవరణలను సమైక్య ఆందోళనల ద్వారా తిప్పికొట్టాలి. దేశ ప్రయోజనాలను పరిరక్షించుకోవాలి.

■ ఎ.వి.నాగేశ్వరరావు

విజయవంతమైన జమ్మూ కాశ్మీర్ నిర్మాణ కార్మికుల పోరాటం!

తమకు దక్కాల్సిన హక్కుల కోసం పోరాడుతున్న నిర్మాణ కార్మికులపై జమ్మూకాశ్మీర్ ప్రభుత్వం జులై ప్రదర్శించి ఇద్దరి ప్రాణాలు తీసింది. కాంట్రాక్టర్ల కొమ్ము కాస్తూ కార్మికులను చిత్రహింసలు పెట్టి, నిలువనీడ లేకుండా ఇళ్ళు ధ్వంసం చేసి అటవీ ప్రాంతాలకు ఆ రాష్ట్ర ప్రభుత్వం తరిమికొట్టింది. పోలీసులనూ, మిలిటరీనీ మోహరించి ప్రభుత్వం అకృత్యానికి పాల్పడింది.

జమ్మూకాశ్మీర్ లోని ఉద్దంపూర్, బారాముల్లా రైల్వే రేంజిలో పట్టాలు వేయడం, సొరంగాలు తొవ్వడం, వంతెనలు నిర్మించడం వంటి పనులు నిర్మాణ కార్మికులు చేస్తుంటారు. వీరు కార్మిక చట్టాల అమలు, కనీసవేతనాలు, సామాజిక భద్రత, సౌకర్యాల కల్పన తదితర సమస్యల సాధన కోసం సి.ఐ.టి.యు అనుబంధ యూనియన్ ఉద్దంపూర్, శ్రీనగర్, బారాముల్లా రైల్వే ప్రాజెక్టు వర్కర్స్ యూనియన్ నాయకత్వంలో ఆగస్టు 2 నుండి డిసెంబర్ 16 వరకూ 136 రోజుల సుదీర్ఘ సమ్మె చేశారు. విజయం సాధించారు.

ఈ పనులు చేపట్టిన హిందూస్థాన్ కన్స్ట్రక్షన్ కార్పొరేషన్ (హెచ్ సి సి) సంస్థ యాజమాన్యం సమ్మెను విచ్ఛిన్నం చేయడానికి ప్రభుత్వ అధికారులను లోబరుచుకొని, పోలీసు, మిలిటరీ సహాయంతో కార్మికులను నానా చిత్రహింసలు పెట్టింది.

ఈ అకృత్యాల్లో భాగంగా సెప్టెంబరు 10వ తేదీన బనిహోవలో శాంతియుతంగా ధర్నా చేస్తున్న వారి పై పోలీసులు లాఠీచార్జీ చేసి, హెచ్చరికల్లేకుండా కాల్పులు జరిపారు. ఈ కాల్పుల్లో ఎం.డి.హసీఫ్ అనే కార్మికుడు అక్కడికక్కడే ప్రాణాలొదిలాడు. అనేక మంది కార్మికులు తీవ్రంగా గాయపడ్డారు.

అంతేకాక యాజమాన్యం బయటి ప్రాంతాల నుంచి కార్మికులను రప్పించి పని చేయించడాన్ని కూడా కార్మికులు అడ్డుకున్నారు. పోలీసులు, మిలిటరీ కాంట్రాక్టర్ల అనుచరుల్లాగా మారి మిలిటెంట్ల కోసం తనిఖీలు చేస్తున్నామనే సాకుతో ఇళ్ళు ధ్వంసం చేసి, అటవీ ప్రాంతాల్లో కూంబింగ్ నిర్వహిస్తూ సమ్మెలో పాల్గొన్న కార్మికుల కోసం వెంటాడారు. కనపడ్డ వారిని గ్రామాల్నుంచి అడవుల్లోకి తరుముతూ, చలి నుంచి రక్షణ కోసం వారు ధరించిన స్వెటర్ లాంటి దుస్తులను లాగేశారు. దీంతో ఉమాప్రదా అనే ఒరిస్సా కార్మికుడు చలిని భరించలేక అడవిలోనే మరణించాడు.

సిఐటియు కేంద్ర నాయకత్వం జోక్యం చేసుకుని రాష్ట్ర ముఖ్యమంత్రిని కలిసి సమస్యను పరిష్కరించమని కోరారు. సిపిఐ(ఎం) పార్టీకి చెందిన నలుగురు పార్లమెంటు సభ్యులు (రెండు విడతలుగా) స్థానిక అధికారులను కలిసి, సమస్యపై చర్చించారు.

సి.ఐ.టి.యు. అధ్యక్షులు ఎం.కె.పాంధే ముందు కార్మికులను ఆపై ముఖ్యమంత్రిని కలిసి చట్టాన్ని ఉల్లంఘిస్తున్న కాంట్రాక్టర్ల కొమ్ముకాయడం మానుకొని, పోరాడుతున్న కార్మికులకు న్యాయం జరిగేలా చేయాలని కోరారు.

సిఐటియు ప్రధాన కార్యదర్శి చిత్తబ్రత మజుందార్ రాష్ట్ర హోంమంత్రిని కలసి చర్చలు జరిపారు. ఈ హింసాయుత పరిస్థితుల్లో దౌర్జన్యాలు, చిత్రహింసలు ఎదురౌతున్నా మొక్కవోని దీక్షతో పోరాడుతున్న ఈ కార్మికులకు భారతదేశంలోని కార్మికవర్గమంతా సంఘీభావం తెలిపారు.

జమ్మూకాశ్మీర్ ప్రభుత్వం కాంట్రాక్టర్లకు కవచంలా మారి ఇద్దరు కార్మికులను పొట్టన బెట్టుకుంది. హెచ్ సి సి యాజమాన్యం సిఐటియు యూనియన్ తో చర్చించడానికే మొదట నిరాకరించింది. పట్టుదలతో కార్మికులు చేసిన 136 రోజుల పోరాటం ఫలితంగా యాజమాన్యం చర్చలకు దిగిరాక తప్పలేదు. డిసెంబరు 16న జరిగిన ఒప్పందంలో అంగీకరించిన అంశాలు. 1) ప్రాజెక్టు అలవెన్సుగా రూ.500/-లు ప్రతినెలా చెల్లిస్తారు. 2) మెడికల్ అలవెన్సుగా సంవత్సరానికి 25 రోజుల వేతనం చెల్లిస్తారు. 3) యూనిఫాం లు సకాలంలో ఇస్తారు. 4) తొలగించిన కార్మికులందరిని మళ్ళీ తీసుకుంటారు. 5) మిగతా సమస్యలను పరిశీలించి త్వరలో పరిష్కరిస్తారు.

వినిమయ ధరల సూచిక			
(బేస్ 1982=100)			
సెంటర్ సీరిస్	అక్టోబరు 2004	నవంబరు 2004	లింకింగ్ ఫ్యాక్టర్ (1960=100)
ఆలిండియా	526	525	4.93
హైదరాబాద్	519	517	5.23
గుంటూరు	515	513	5.60
గూడూరు	498	501	4.33
విశాఖపట్నం	509	509	
వరంగల్	534	536	
కొత్తగూడెం	526	523	
రాష్ట్ర సీరిస్			
విజయనగరం	453	454	
రాజమండ్రి	505	507	
విజయవాడ	478	479	
ఆదోని	510	511	
ఎన్ఎస్ఐ కాంప్లెక్స్	500	501	
ఎంజిపి కాంప్లెక్స్	498	500	
ఎ.పి	-	-	
లింకింగ్ ఫ్యాక్టర్	1971=100	1960=100	
విశాఖపట్నం	2.48	1.87	
రాజమండ్రి	2.55	1.81	
ఆదోని	2.33	1.88	
వరంగల్	2.36	1.90	
ఎన్ఎస్ఐ కాంప్లెక్స్	2.52	1.89	
ఎ.పి	-	-	

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది. డి రేజర్ బ్యూరో గవర్నమెంట్ ఆఫ్ ఇండియా

ఆరు నెలల పోర్టు కార్మిక పోరాటం!

జనవరి 1. ఆరోజు సాయంత్రం ఆనందోత్సాహంతో నూతన సంవత్సరానికి స్వాగతం పలుకుతూ నృత్యాలు చేస్తుంటే... కాకినాడ లోని యాంకరేజి పోర్టు కార్మికుల ఒంటిపై పోలీసు లారీలు కరాళ నృత్యం చేశాయి. ఒక పక్క వినోదం... మరోపక్క విషాదం... పోర్టు అధికారులూ, ఛాంబర్ నాయకులూ, డిన్నర్లూ, పార్టీలు చేసుకుంటుంటే... పని హక్కుకోసం పికెటింగ్ నిర్వహించిన కార్మికులు కస్తడిలో పస్తులున్నారు. లారీల దెబ్బలకు గాయపడ్డారు. ఆ పోరాట దృశ్యాన్ని అక్షర రూపంలో పాఠకుల కళ్ళ ముందుంచే కథనం...

ప్రత్యక్షంగా, పరోక్షంగా దాదాపు పదివేల మంది కార్మికులకు జీవనాధారం కాకినాడలోని 'యాంకరేజి పోర్టు' 1997లో అప్పటి టి.డి.పి.ప్రభుత్వం ప్రపంచ బ్యాంకు ఒప్పందానికి అనుగుణంగా ప్రైవేటీకరణ చేయడానికి శ్రీకారం చుట్టింది. అందులో భాగంగానే 'డీప్ వాటర్ పోర్టు' నిర్మించి దాని బాధ్యతలు 'సీ పోర్టు' అనే ప్రైవేటు కంపెనీకి అప్పజెప్పారు. మొదట 'లిక్విడ్కార్గో' కు మాత్రమే అనుమతి ఉన్న ఈ డీప్ వాటర్ పోర్టులోకి మెల్లిమెల్లిగా మిగిలిన కార్గోలకు కూడా అనుమతి ఇచ్చారు. ఈ విధంగా యాంకరేజి పోర్టు దఫదఫాలుగా మూసేసి పదివేల మంది కార్మికుల కడుపు కొట్టడానికి 1997వ సంవత్సరంలోనే రంగం సిద్ధమయ్యింది. ఈ డీప్ వాటర్ పోర్టు నిర్మాణంతో నిరుద్యోగ సమస్య తలెత్తే ప్రమాదం ఉందని అఖిలపక్షం- సి.ఐ.టి.యు. ఆనాడే ఆందోళన చేసింది.

ఈ నేపథ్యంలో పోర్టులో పెద్ద సంఘమైన కార్గో బోట్ అండ్ స్టీల్ బాడ్జెస్ వర్కర్స్ యూనియన్ (హెచ్.ఎం.ఎస్.)కు పోర్టు, ఛాంబర్ అధికారులకు మధ్య కుదిరిన ఒప్పందాన్ని తోసేసి, ఐరన్ ఓర్, సిమెంట్ క్లింకర్ కార్గోలను డీప్ వాటర్ పోర్టుకు తరలించుకు పోయారు. దీనిపై కార్మికులు దాదాపు ఆరునెలలపాటు సాగించిన ఆందోళనలో చివరిదాకా సి.ఐ.టి.యు. కార్మికుల వెన్నంటి నిలిచింది. తుది తీర్పు వెలువడే దాకా పాత ఒప్పందం ప్రకారమే పని జరగాలని హై కోర్టు ఆదేశించింది.

పోర్టులో ఆందోళనకర పరిస్థితులున్న సమయంలోనే రాష్ట్రంలో అధికారం చేయి మారింది. కొత్తగా పాలనా పగ్గాలు చేపట్టిన కాంగ్రెస్ పార్టీకి చెందిన ఎమ్మెల్యే ముత్తా గోపాలకృష్ణ పోర్టు వ్యవహారాల్లో మితిమీరిన జోక్యంతో హెచ్.ఎం.ఎస్. యూనియన్ను చీల్చడానికి కంకణం కట్టుకున్నారు.

ఇళ్ళ స్థలాలు, రేషన్ కార్డులు, డీప్ వాటర్ పోర్టులో పనికి పాసులు ఇప్పిస్తామని కార్మికులను ప్రలోభ పెట్టడంతో 350మంది బోటు కార్మికులు చీలి పోయారు. ఐరన్ ఓర్ పనిని డీప్ వాటర్ పోర్టుకు తరలించడంతో యాంకరేజి పోర్టు కార్మికుల పని చేజారిపోతున్నది.

ఐరన్ ఓర్ కార్గో డీప్ వాటర్ పోర్టుకు వెళుతున్న షిప్ కు బోటులను అడ్డంపెట్టి రాష్ట్రంలోనే ప్రప్రథమంగా వినూత్న శైలిలో కొన్ని గంటలపాటు అడ్డుకున్నారు. ప్రభుత్వం ఈ సమస్య పరిష్కారానికి ముగ్గురు మంత్రులతో కూడిన సబ్ కమిటీని ఏర్పాటు చేసింది. సి.ఐ.టి.యు., ఎ.ఐ.టి.యు.సి. ప్రతినిధులు చర్చల్లో పాల్గొనే అవకాశం లేకుండా చేశారు. అయినా సమస్య పరిష్కారం కాలేదు.


యాజమాన్యం, అధికారులూ కోర్టు తీర్పును బుట్ట దాఖలు చేయడంతో కార్మికుల న్యాయమైన డిమాండ్లు తీర్చాలని కోరుతూ సిఐటియు వారికి అండగా నిలిచి పోరాటంలో నేరుగా పాల్గొనింది.

ఈ క్రమంలో డిసెంబరు 29న పోర్టుఛాంబర్ కార్యాలయం వద్ద పికెటింగ్ నిర్వహించి, కార్యాలయ పనులు స్తంభింపజేశారు. అదే విధంగా డిసెంబరు 31న సిమెంటు క్లింకర్ కార్గోను డీప్ వాటర్ పోర్టును తరలించే యత్నం చేశారు. దీంతో ఆగ్రహించిన వెయ్యి మంది కార్మికులు ఉదయం 11 గంటల నుంచి సిమెంటు గోడౌను ముట్టడి చేశారు. చర్చలు ఇప్పుడు అప్పుడూ అంటూ యాజమాన్యం తప్పించుకున్నా 31 గంటల పాటు చలిని లెక్కచేయకుండా కార్మికులతోపాటు సిఐటియు వారు కూడా వేచి వున్నారు. చివరికి యాజమాన్యం పోలీసు బలగాలు రప్పించి లారీచార్జి చేయించారు. సిఐటియు జిల్లా ప్రధాన కార్యదర్శి దువ్వ శేషబాబ్బి, పట్టణ కార్యదర్శి అజయ్ కుమార్, మహిళా నాయకురాలు జి.బేబిరాణిలపై వారి ప్రతాపం చూపారు. ఈ లారీచార్జీలో పోర్టు అధ్యక్ష, కార్యదర్శులు వీరబాబు, రాజులతో సహా అనేక మందికి గాయాలుకాగా, 250 మందిని అరెస్టు చేశారు.

పోలీసుల నిర్బంధంలో వున్న కార్మికులకు వచ్చిన భోజనం యాజమాన్యం పంపిందని తెలిసి అన్నం కూడా ముట్టకుండా తమ నిరసన తెలిపారు.

పోర్టు కార్మికుల ఆరు మాసాల పోరాట కాలంలో హెచ్.ఎం.ఎస్. నాయకులు, టి.ఆర్.ఎస్. (మంత్రి) అయిన నాయిని నరసింహరెడ్డి తోపాటు ఇతర నాయకులు సమస్య పరిష్కారానికి కృషి చెయ్యలేదని అసంతృప్తి చెందారు.

ఈ పోరాటంలో భాగంగా సి.ఐ.టి.యు. కార్మిక సమస్యలపై స్వతంత్ర కార్యచరణ చేసి నాలుగు 'రకాల కరపత్రాల ముద్రణ, 4రోజుల పాటు సిఐటియు అనుబంధ సంఘాలతో ధర్నాలు నిర్వహించింది. సిఐటియు రాష్ట్ర నాయకత్వం కార్మికశాఖా మంత్రిని, సబ్ కమిటీ సభ్యుడైన మరోమంత్రి బొత్తసత్యనారాయణలను కలిసి వినతిపత్రాలు ఇచ్చింది. మొత్తం మీద పోర్టు కార్మికుల సమస్యలపట్ల సిఐటియు స్పందించిన తీరును, ఇటు కార్మికల్లోనూ, అటు ప్రజల్లోనూ సానుకూల స్పందనతోపాటు, చర్చనీయాంశమైంది.



కూర్చాట్ల పడుతున్న

డ్రైవర్ని చూసి పెద్ద పాణాలు

ఎల్లుకపోయినయ్ కాంతయ్యకు.

రాత్రి రెండున్నర అయితంది. లారి
స్పీడు బాగానే ఉన్నది.

“సింగూ... కొంచెం సేపు పండుకో...”

పొద్దుగాల పోదాం” అన్నడు రాములు
అయిలింతలు దీసుంట.

‘లారి మిర్చి లోడుతో వుంది.

“తెల్లారెవరకు నాగపూర్ల వుంటం... గిట్ల ఎన్నిసార్లు బండి
నడుపలే... మల్ల రేపు రాత్రికల్ల జయితాల్న వుండాలె. లేకుంటే
సేటు కోపానికత్తడు” అనుకుంట మల్ల బండి చాలుజేసిండు.

కాంతయ్య కడుపుల భయం చొచ్చింది. గుండె పిడ్చకట్టుక
పోయినట్టు ఐబత్ దిన్నడు.

“నాగపూర్ చేరుతమా.. నడిమిట్లనే చస్తమారా రాములు” అన్నడు.

రాములు నవ్వి.. డ్రైవర్ని మాటల్లపెట్టి నిద్ర మబ్బు పోగొట్టాలె
అనుకున్నడు.

*** **

కాంతయ్య, రాములు టౌంబై కింటాల్ల మిర్చిని నాగపూర్
తీసికెట్టుండ్రు.

పండిన సొమ్ము మార్కెట్లకు చేరేదాక కూడా రైతుకు నమ్మకం
లేకుండా పోయింది అనుకున్నడు బాధగా...

“వడ్లు పండిచ్చుకున్నప్పుడు గిన్ని బాధలెక్కడియే కాంతన్నా...
తిండికి నాలుగు పల్లాలుంచుకోని మిగితాయి బీట్ల పారవోస్తె...
నాట్రోజుల్ల పైసల్ చేతికచ్చేటియే... పత్తి రకాలని, మిర్చి రకాలని,
పప్పు రకాలని, కాలాన్నిబట్టి పంటలని ఇత్తునాలిచ్చి ఇసం పెట్టినట్టు
చేసిరి. లాగోడి వత్తదన్న నమ్మకమే లేకపాయె” అన్నడు రాములు.

“ఉప్పుతోని తొమ్మిది పప్పుతోని పది అన్నట్టు కొట్టే మందులకు
ఇరాం లేదు. పుట్టే పురుగుకు సావులేదు. కాలం గూడా ఇంట్ల
ఉప్పులం పుట్టినట్టే చెయ్యవట్టె.” బాధగా అన్నడు కాంతయ్య.

తెల్లారంగ ఆరింటికి లారీ నాగపూర్ చేరింది.

*** **

లారీని ఓ చోట ఆపిండ్రు... మార్కెటంత మిర్చి... పసుపు...
కాంతయ్య గంత దినుసు ఎన్నడు చూళ్లే... రాములు నాలుగైదుసార్లు
పసుపు దెచ్చిండు.

“నేను సేటుని కలిసత్త... అంతసేపు మొకం కడుక్కోని చాయె
తాగుండ్రి” అని ఇద్దరికి చెప్పి పోయిండు రాములు.

అద్దగంట తర్వాత బెంగటేలినోని లెక్కనే వచ్చిండు.

“ఏమైందిరా రామన్నా... రేటెట్లున్నది?” ఆదుర్దాగా అడిగిండు
కాంతయ్య.

“నిన్న మనం బైలెల్లంగ కింటాల్కు నాలుగు వేలుండె... రాత్రికి
రాత్రి దిగిందట. ఇయ్యల్ల కింటాల్కు పద్దెనిమిది వందలు.”



మట్టిదపాలు

కాంతయ్య గుండె దడిల్లుమన్నది.

“గంత దిగుతాదిరా... సిండికేట్ అయిండ్రుగావచ్చు. మరె
ఇప్పుడేం చేసుదురా... సగం దిగనంక సందెన వడ్లట్టాయె” అన్నడు.
ఇద్దరూ తల్లిలేని కోడి పిల్లలైక్క ఆగమాగం తిరిగిండ్రు.

వేలమంది... ఎవలైవలు పట్టించుకుంట లేరు... రేటు గంతెట్ల
దిగుతదని కొందరు సేట్లతోని లొల్లి పెట్టుకుంటుండ్రు... సగం
మరాటి భాష... సగం తెలుగు.. మార్కెటంత గాయి గాయి అయింది.
గత్తెర వడ్లట్టయింది.

కాంతయ్య సుట్టపోడు లచ్చిరాజం కల్పిండు. వాళ్లది వరంగల్
జిల్లా వర్ధన్నపేట. లచ్చిరాజమే కాంతయ్యని గుర్తుపట్టిండు. ఇంటి
విషయాలు మాట్లాడుకున్నంక...

“వరంగల్లనే మార్కెటుంది కదనే... నువ్వగూడా నాగపూరచ్చిన
వేంది?” అని అడిగిండు.

“ఎక్కన్నే కాంతన్నా... మార్క్ఫెడ్లోల్లు మిర్చికొన్నంక పైసల్
తర్వాత ఇస్తమని టోకెన్లు ఇస్తుండ్రు. అప్పుదెచ్చిన కాడ మిత్తి
పెరుగదానె ... రైతులంత దళారోల్లకే అమ్ముకుంటండ్రు. ఆల్లు మన
రైతుల పేరుతోనే మార్క్ఫెడ్ల అమ్మి టోకెన్లు తీసుకుంటుండ్రు.
పైసల్ నెలకిచ్చినా... కింటాల్కి ఏడువందలు దళారోనికే లాభమాయె.
ఇగ రైతుకు లాభ మెక్కడిదే. గందుకే నా మిర్చిని ఇక్కడికి తీసికచ్చిన.
పర్వతం బోయి పండ్లూడగొట్టుకున్నట్టు... ఇక్కడ ఇంకింత దిగింది”
అని బాధపడ్డడు.

“మరేం చేద్దామనుకుంటున్నవే. ధర గిట్టుండే. మాక్కూడా ఏం
సోచాయించుతలేదు” అన్నడు రాములు.

“నాలుగైదు రోజులు ఇక్కన్నే వుండాలె... రేటు ఎప్పుడు పెరిగేది
తెల్వదాయె... సేట్లకేమో ఫోన్లుండె... దేశంల ఏ మార్కెట్ల ఏది
పెరిగిందని జెట్టన తెల్లె. మనకెవడు జెప్పాలె” అన్నడు లచ్చిరాజం.

“సముద్రంల తుఫాన్ లేసిందట... మిర్చి సింగపూర్ పోయేదాయె
... ఇంక పది రోజుల్దాకా ధర గిట్లనే వుంటదట్టే...” అని వార్త
మోసుకచ్చిండు లచ్చిరాజం.

“మరెట్లనే... నాలుగువందలు పెరిగిందంట్రుండ్రు గదనే”

అన్నడు కాంతయ్య.

“రెడ్ టాప్ రకం పెరిగిందట... మన జిటి మిర్చికి ధరలేదంటుంది...” బాధగా చెప్పిండు లచ్చిరాజం.

అడివీల పొద్దుగూకినట్లే వుంది. కడుపుల బాధ మాటలు రానిత్తలేదు. రైతు బతుకు పంచపాల బోర్లవడ్డట్టే కావట్టే అనుకున్నారు. మనసులంత గాలిదుమారం లేసినట్టే వుంది. చివరికి ధర పెరిగినంతనే అమ్మలని నిర్ణయానికచ్చిండు...

“మరయితే శీతల గిడ్డంగుల్ల పెట్టి పోదాం రాండ్రీ” అన్నడు లచ్చిరాజం. వాటి గురించి రాములకి, కాంతయ్యకి ఎక్కువగా తెల్వది.

“సరే చూద్దాం పా” అని నడిసిండు.

ముగ్గురు ఆటోల కోల్డ్ స్టోరేజ్ ల దగ్గరికి చేరిండు...

‘హీనా కోల్డ్ స్టోరేజ్’ ఆఫీస్ లకెళ్లి ‘మిర్చి బస్తాలు పెట్టుకోవాలె’ అని అడిగిండు.

ఏ కోల్డ్ స్టోరేజ్ చూసినా నిండిపోయే వుంది. ఎక్కడికెళ్లినా ప్లేస్ లేదు అంటుండు. ముగ్గురికి చెమటలు పోసినయ్...

రెండు గంటలు కాటగల్గినట్టు కోల్డ్ స్టోరేజ్ ల పొంట తిరిగిండు... లచ్చిరాజం గిడ్డంగులోల్లన తిడుతండు.

లచ్చిరాజం మరో కోల్డ్ స్టోరేజ్ ఆఫీస్ గదిలోకి తీసికెళ్లాడు.

“మిర్చి దెచ్చినంసార్... మీ గోదాంల ఖాళీ వుందా” అనడిగిండు రాములు. రిజిస్టర్ ల ఏదో రాసుకుంటున్న గోదాం క్లర్కు ఏం పట్టిచ్చుకోలే...

“ఏదో ఒకటి చెప్పుండ్రీ సారూ... మిర్చి పెట్టుకోవాలె” అన్నడు లచ్చిరాజం కోవంగా. క్లర్కు కండ్లద్దాలకెళ్లి ఓపారి చూసి... ‘పెట్టుకుంటం... కాని సీజనల్ రేటు’ అన్నడు.

“సీజనల్ రేటుంటే...” అడిగిండు రాములు గీసరిల్లుకుంట.

“కింటాల్కి ఎనిమిది రూపాయలు... సీజనల్ రేటుంటే ఒక్క రోజుకైనా గడేరేటు... నెలరోజులకైనా గడే రేటు... నెలదాటితే డబుల్” అన్నడు. ముగ్గురు మొకాలు జోసుకున్నారు.

“ధర ఇప్పట్ల పెరిగెటట్లు లేదు. ఆల్సెం జేత్తె ఆయింత జాగ దొరుకది. ఏం చేద్దామే కాంతన్నా...” అనడిగిండు లచ్చిరాజం.

“ఎంత పండిచ్చినా గుట్టకు రాల్లు మోసినట్టే కావట్టె... చేసేదే ముందే... పెడుదాం” అన్నడు. అందరి మొకాలు నిద్ర ఆగారాల్లేక నెరివడ్డట్టయినయి. బట్టలు గుడ్డికాయ పడ్డట్టయినయి.

“మొత్తం పైసలు ఇప్పుడే కట్టాలె... తర్వాతంటే పైసల్ కట్టనంకనే బస్తాలిస్తం” అన్నడు. “అమ్మేటప్పుడే కడుతం తియ్యుండ్రీ” అన్నడు లచ్చిరాజం. క్లర్కు కూలీల్ని పిలిచిండు.

“కూలి బస్తాకు అయిదు రూపాయలు... వేసినప్పుడు అయిదు. మల్ల తీసున్నప్పుడు అయిదు. మొత్తం ఎన్ని క్వింటాల్లో లెక్కవెట్టి కట్టియ్యుండ్రీ” అన్నడు.

“మిర్చి బస్తాలు తీసుకత్తం” అన్నడు రాములు.

“సీజనల్ రేటు మధ్యల పెరుగొచ్చు... ఒక్కోసారి బాగా తాకిడి వుంటే బస్తాకి ఎనిమిది నుంచి పన్నెండు రూపాయలకు పెంచుతం. అట్లయితేనే ఉంచుకోవాలి. ఈ కాయదాల మీద సంతకాలు పెట్టుండ్రీ” అన్నడు. ముగ్గురు దస్తఖత్లు పెట్టిండు.

లచ్చిరాజం రెండు ట్రాక్టర్లు మాట్లాడి మిర్చిబస్తాలు ప్లాంటుకు

జారగొట్టుటానికి పోయిండు. “నూరు కింటాల్లకు ఎనిమిది, పదారు వందలు వీనికే పాయె. ట్రాక్టర్లకు కిరాయిచ్చుడేనాయె.

కూలోల్లలకు బాగానే పాయె... రేటు గురించి ఈ వూరికి ఫోన్లు చేసినప్పుడల్లా నూర్లకు నూర్లు ఫోన్ బిల్లాయె... లారీ కిరాయి వేలకు వేలేనాయె... ఇగేం ఫాయెదుందే కాంతన్నా... లాభం గువ్వలకచ్చినట్టేనాయె” అన్నడు రాములు.

“రైతును దోసుకోనోడెవ్వడూ రాములు... ఊరుకాని వూరైకూడా గిట్ల దోసుకోవట్రి...”

మన అవతారాలు జూత్తె హమాలీలకన్న కడీనం అయినయ్... ఎవ్సం అంటే యాపారం కాదురా... మన బతుకు! కాని మన బతుకుల్ని, గిట్ల యాపారం జేసిండు... లేకుంటే బాలన్న ఎట్ల చచ్చిపోయింద్రా?” బాధని దిగమింగుకుంట చెప్పిండు కాంతయ్య. బస్తాలు రాంగనే... కూలీలు ఒడుపు ఆ చరచకా ఫ్లోర్లెక్కుతూ బస్తాలని ఛాంబర్లలో సర్దుతున్నారు. “ఆర్నెల్లు, యాదాది దీంట్ల దాసుకుంటే కట్టమంత మంది బొందల పెట్టినట్టే.

బస్తాలన్ని సర్దినంక. కూలిపైసలిచ్చి.. లచ్చిరాజంను అలాయ్ ఆయ్ దీస్కోని గుండెబరువుతో తిరుగు ముఖం పట్టిండు.

“ధర ఎప్పుడు పెరుగుతదో... మల్ల ఎప్పుడత్తమో...” అనుకుంట రోడ్డెక్కిండు. ఓపారి ఎనుకకు తిరిగి చూసిండు. గొర్లమందని మింగి... ముడుసుకొని నిద్రవోతున్న కొండచిలువ లెక్క కనవడ్డది... కోల్డ్ స్టోరేజి ప్లాంటు!!

■ కె.వి.నరేందర్

సునామీలోనూ అమెరికా అల్ప బుద్ధి

సునామీ బాధితులకు అమెరికా ఎంత సహాయం చేసింది అనే ప్రశ్న వేసుకోవాలి. ఎందుకంటే తను ప్రపంచ మెనగాడినని, ఎక్కడ ప్రజలకు ఏమి కష్టం వచ్చినా తను అక్కడ వాలి వాళ్ళకు సహాయం చేస్తానని అమెరికా తనను తానే సమర్థించుకుంటూ ఇతర దేశాల అంతరంగిక విషయాలలో జోక్యం చేసుకుంటున్నది. దానికి పెద్ద ఉదాహరణ ఇరాక్ పై యుద్ధం.

మరి సునామీ బీభత్సం జరిగిన వెంటనే నష్టపోయిన ఏ దేశానికి అమెరికా నాయకులు వెళ్ళలేదు. సునామీని ముందస్తుగా అమెరికా పసిగట్టినా హిందూ మహాసముద్రంలోని డిగోగార్నియా దీవులలో తన సైనిక కేంద్రానికి హెచ్చరికను పంపింది. కానీ ప్రభావం ఉండబోయే దేశాలకు మాత్రం కనీస హెచ్చరికలు పంపలేదు. “ప్రాణాలను కాపాడేందుకు కలిసికట్టుగా పని చేద్దాం” అనేది అమెరికా నినాదం. మరి దానార్థం ఇదేనేమో!

అమెరికా ముందు ఆర్థిక సహాయంగా 35 మిలియన్ డాలర్లు ప్రకటించింది. ఇరాక్ లో ప్రతిరోజు ఉదయం టిఫిన్ కంటే ముందు అమెరికా ఖర్చు పెట్టే మొత్తం కంటే ఇది తక్కువ అని విమర్శలు వచ్చాయి. అటు తరువాత 350 మిలియన్ డాలర్లు ప్రకటించింది. మరి ఇది ఎంత అంటే ఇరాక్ లో యుద్ధానికి ఒకరోజుకు పెట్టే ఖర్చులో ఐదోవంతు.

నియామకం-తొలగింపు

కాంట్రాక్టు లేబర్ (రెగ్యులేషన్ & అబాలిషన్) చట్టం సెక్షన్ 2(బి)లో కాంట్రాక్ట్ లేబర్ ఎవరనే విషయం నిర్వచించారు. ఎందుకూ పనికిరాని నిర్వచనం లాగా అది తయారైంది. ఒకానొక శ్రామికుడు, ఒకానొక సంస్థలో లేదా ఆ సంస్థకు సంబంధించిన పనిలోగాని నియమింప బడాలి. అలాంటి నియామకం ఒక కాంట్రాక్టర్ వల్ల గాని, ద్వారాగాని నియమితుడై వుండాలి. అలా మరొక కాంట్రాక్టర్ చేసే నియామకం ప్రధాన యజమానికి తెలిసి జరగవచ్చు, తెలియకా జరగవచ్చు. అలాంటి కార్మికుడు కాంట్రాక్ట్ కార్మికుడుగా పరిగణింపబడతాడు.

ఈ నిర్వచనంలో మూడు అంశాలు ముఖ్యమైనవి.

ఒకటి పని. అది ఒక సంస్థలో జరిగే పని లేదా ఆ సంస్థలో జరిగే పనితో సంబంధించి వుండాలి.

రెండు. కార్మికుడు పైన వివరించిన పనిలో నియమితుడై వుండాలి.

ఆ నియామకం ప్రధాన యజమానికి తెలిసి గాని తెలియకుండా గాని ఒక కాంట్రాక్టర్ ద్వారా జరిగి వుండాలి.

ఈ విషయాన్ని మరింతలోతుగా పరిశీలించే ముందు కాంట్రాక్టర్ అంటే నిర్వచనం ఏమిటో (సెక్షన్ 2(సి)) గూడ తెలుసుకోవలసి వుంది.

అలాగే కార్మికుడు అంటే ఎవరని నిర్వచించారో (సెక్షన్ 2(ఐ)) గూడ చూడడం అవసరం.

ఒకానొక సంస్థకు సరుకులు, తయారైన వస్తువుల సరఫరా చేయడం కాక కాంట్రాక్ట్ కార్మికుల ద్వారా ఒకానొక సంస్థకు కొన్ని ఫలితాలను సమకూర్చేందుకు కేవలం కాంట్రాక్ట్ కార్మికులను సరఫరా చేసేందుకు అంగీకరించిన వ్యక్తి ఆ సంస్థకు చెందిన కాంట్రాక్టర్గా పరిగణించబడతారు. సబ్ కాంట్రాక్టర్ గూడ ఈ నిర్వచనంలోకి వస్తాడు.

ఒకానొక సంస్థకు అది నిర్వహించే కార్యకలాపాలలోగాని, అందుకు సంబంధించిన పనిలోగాని ఏదో ఒక ఫలితాన్ని అందించేందుకు లేక ఆ సంస్థ పనికిగాని, అందుకు సంబంధించిన పనికి గాని కాంట్రాక్ట్ లేబర్ను సరఫరా చేసే ఒక మధ్యవర్తి వుండాలి. అలాంటి వ్యక్తి ఆ సంస్థకు సంబంధించిన కాంట్రాక్టర్గా భావించబడతాడు అనేది తాత్పర్యం.

ఇక్కడ మెలిక ఏమిటంటే -అలా వినియోగింపబడే కార్మికుడు ప్రధాని యజమానికి తెలియవచ్చు లేదా తెలియకపోవచ్చు.

అదే చట్టంలో సెక్షన్ (7) ప్రకారం ఈ చట్టం వర్తించే సంస్థకు సంబంధించిన ప్రధాన యజమాని, కాంట్రాక్ట్ లేబర్ను నియమించుకునే సంస్థగా రిజిస్టర్ చేయించుకోవాలి.

అలా రిజిస్ట్రేషన్ చేయించుకొనని లేదా, రిజిస్ట్రేషన్ రద్దు చేయబడిన సంస్థ కాంట్రాక్ట్ లేబర్ను నియమించరాదు. (సెక్షన్ 9), అలాగే సెక్షన్ 12 ప్రకారం కాంట్రాక్టర్గా పని చేయాలనుకునే వారు ముందుగా లైసెన్స్ తీసుకోకుండా ఎలాంటి పనిని చేపట్టరాదు.

పై సెక్షన్లు, నిర్వచనం అన్నింటినీ కలుపుకొని చదివితే ఏ సంస్థగాని 20 మందికి, ఆంధ్రప్రదేశ్లో 5 మందికి మించి కాంట్రాక్ట్ కార్మికులను నియమించి, వారి చేత పని చేయించుకోవాలంటే ఆ సంస్థ ఈ చట్టం పరిధిలోకి రావాలి. అంటే అలా కాంట్రాక్టు కార్మికులను నియమించుకునే విషయం అధికారుల దృష్టికి వచ్చే విధంగా ముందుగానే రిజిస్టర్ చేయించుకోవాలి.

అలాగే ఏ సంస్థకైనా కాంట్రాక్ట్ ద్వారా ఏదైనా పని చేయదలచు కున్నా కేవలం కాంట్రాక్ట్ కు కార్మికులను సరఫరా చేయాలనుకున్నా అలాంటి వ్యక్తి లేదా సంస్థ ముందుగా లైసెన్స్ పొందాలి.

ఆ విధంగా రిజిస్టర్ చేయించుకోకున్నా, లైసెన్స్ తీసుకోకున్నా ఆ సంస్థ కార్మికులను కాంట్రాక్ట్ కార్మికులను తన పనులకు వినియోగించుకోరాదు.

లైసెన్స్ లేని కాంట్రాక్టర్, కాంట్రాక్ట్ పనులు చేయడం నిషేధం. అదే విధంగా కాంట్రాక్టర్ ద్వారా నియమింపబడిన వారు మాత్రమే కాంట్రాక్ట్ కార్మికులు ఔతారు.

ఇక్కడే కాంట్రాక్ట్ కార్మికుల శ్రేయస్సు పట్ల పాలకులకు ఎలాంటి చిత్తుశుద్ధి లేదని మనకు స్పష్టమౌతుంది.

కాంట్రాక్ట్ పద్ధతి అత్యంతదారుణమైన దోపిడీకి మూలం అని అందరూ అంగీకరిస్తారు, ఒక్క యజమానులు వారి సంఘాలు తప్ప. కార్మికులను నియమించుకోడం, తొలగించడంలో తమ ఇష్టా యిష్టాలే రాజ్యమేలాలని, 'యజమాని-కూలివాడు' అనే అంతరాలు ఏర్పడిన నాటి నుండి యజమానులు, వారి సంఘాలు కోరుతూనే వుండేవి.

తమ జీవితాలను మెరుగుపరచుకునేందుకు కార్మికులు ఒకటి కావడం ద్రోహమని ఆ యజమానుల కొమ్ముకాస్తూ ప్రభుత్వాలు చట్టాలు చేస్తూనే వుండేవి. ఇంగ్లండ్లో కాంబినేషన్ చట్టాలు ఇందుకు ఉదాహరణ. మన దేశంలో సహితం కార్మికులు సమైక్యం కావడం కుట్ర క్రింద భావించి 120-బి క్రిమినల్ ప్రొసీజర్ కోడ్ వుంది. కార్మికులు సమ్మె చేస్తే, యజమానులు నష్టపోతారు. కాబట్టి సమ్మె చేసిన కార్మికులు యజమానులకు జరిగిన నష్టానికి బాధ్యులంటూ బి అండ్ సి బిల్లులో జరిగిన సమ్మె సందర్భంగా మద్రాస్ రాష్ట్రంలో 1924లో తీర్పు వచ్చింది. దానితో యూనియన్లు నిర్మించుకునే హక్కు కోసం కార్మికుల పోరాటం ఊపునందుకుంది.

1926లోనే మన దేశంలో సంఘం ఏర్పర్చుకునే హక్కు వచ్చింది. సంఘం ఏర్పర్చుకునే హక్కు ఇచ్చారు. దానివల్ల కార్మికులకు సంఘం ఏర్పర్చుకోడం నేరం కాదు. తన సభ్యుల క్షేమం కోసం తీసుకునే చర్యలకు సివిల్, క్రిమినల్ చర్యలు వుండవు. అంతకు మించి ఆ చట్టం ఎలాంటి హక్కు ఇవ్వలేదు. బ్రేడ్ యూనియన్ చట్టం క్రింద రిజిస్టరైన బ్రేడ్ యూనియన్ ను గుర్తించాలని, వారితో యాజమాన్యం సంప్రదించాలని గాని ఆ చట్టంలో ఎక్కడా పేర్కొనలేదు. అంతేగాదు ఆ చట్టంలో ఎక్కడా సమిష్టిగా బేరమాడే హక్కులేదు. సమ్మెహక్కు అసలే లేదు.

అలాంటి హక్కు లేకుంటే సంఘం ప్రయోజనం ఏమిటి? ఈ

రోజు గుర్తింపు ఎన్నికలు జరుగుతున్నాయిగదా? అవెందుకు జరుగుతున్నాయి. సమ్మెలు చేస్తూనే వున్నాముగదా? హక్కు లేకుంటే ఎలా చేస్తున్నాము? - ఇలాంటి సందేహాలు కార్మికులకు రావడం సహజం.

పై హక్కులు ఏవీ బ్రేడ్ యూనియన్ చట్టంలో లేవు.

బ్రేడ్ యూనియన్ ను గుర్తించి సంప్రదింపులు జరపడం ఈనాటికీ చట్టబద్ధమైన హక్కుకాదు. అది ఎలా వచ్చిందో తరువాత వివరిస్తాము.

సమ్మెహక్కు ప్రాథమిక హక్కు కాదని ఈనాడు కోర్టు తీర్పులే వచ్చాయి.

1962లో భారత-చైనా సరిహద్దులలో ఘర్షణలు జరిగాయి. ప్రభుత్వం చిక్కులలో పడింది. ఆ సందర్భంలో కార్మికవర్గం చేత మరింత ఉత్పాదన పెంచాలని పిలుపునిచ్చారు. అలా ఉత్పాదన పెంపు చేసుకోవాలంటే కార్మికవర్గానికి కొన్ని కొత్త హక్కులు ఇవ్వాలని అవసరం ఏర్పడింది. అందుకు అనువుగా ఒక త్రైపాక్షిక ఒప్పందం జరిగింది. ఆ ఒప్పందం మేరకే గుర్తింపు వచ్చింది. అది పెద్ద మనుషుల ఒప్పందం వంటిదే తప్ప, దానికి చట్టబద్ధ హక్కులేదు. కాని అమలు జరుగుతున్నది.

ఈ ఒప్పందం, గుర్తింపు ఎన్నికలు ఈరోజు కార్మికవర్గాన్ని చీల్చి, అంతర్గత ఘర్షణలు పెట్టేందుకు యజమానులు వినియోగించుకుంటున్నారు. స్వార్థపర బ్రేడ్ యూనియన్ నాయకులు యజమానులతో లాలూచీపడే తమ కుట్రలకు కార్మికవర్గంలో చీలికను శాశ్వతం చేసేందుకు వినియోగించుకుంటున్నారు.

అంతేగాదు ఈఒప్పందం ద్వారా, యజమానులు ఇచ్చిన ఈ సౌకర్యానికి ప్రతిఫలంగా కార్మికులు ప్రత్యక్ష చర్యకు పూనుకోదని ఆనాటి బ్రేడ్ యూనియన్ నాయకత్వం కార్మిక ప్రయోజనాలను బలిపెట్టింది.

1920లలో ఏర్పడిన అఖిలభారత బ్రేడ్ యూనియన్ వర్గ పోరాటం ఒక వాస్తవమని గుర్తించింది. ఇందుకు భిన్నంగా గాంధీజీ యజమానులు - కార్మికులు రెండు వర్గాలు కావని, అంతా కలసి ప్రజా సంక్షేమానికి పని చేయాలని చెబుతూ, యజమానులను సమిష్టి ఆస్తులకు ధర్మకర్తలు అంటూ ధర్మ సిద్ధాంతం ప్రతిపాదించారు. అహమ్మదాబాద్ కార్మికవర్గం తప్ప, మిగతా దేశంలో ఏభాగంలోనూ, కార్మికవర్గం ఈ సిద్ధాంతాన్ని ఆమోదించలేదు. తిరిగి వర్గ పోరాటానికి వ్యతిరేక అభిప్రాయాలు గలవారు ఐక్యం కావాలని కార్మికవర్గాన్ని చీల్చి 1946లో కాంగ్రెస్ వారు ఐఎన్ టియుసి ఏర్పరచారు. కార్మికవర్గం ఒక ప్రత్యేకవర్గం కాదంటూనే, కార్మికవర్గంలో అనుచర వర్గాన్ని ఏర్పరుచుకునేందుకు ఆనాటి సోషలిస్టులు, మధ్యలో తలెత్తిన బిజెపి, ఒక రాష్ట్రానికే పరిమితమైన తెలుగుదేశం గూడ స్వంత కార్మిక సంఘాలను ఏర్పరచాయి.

ఇలా వర్గ సామరస్య సిద్ధాంతాన్ని ప్రబోధించే తరుణంలోనే వర్గ పోరాట సిద్ధాంత పునరుద్ధరణకు, 1970లో సిఐటియు వేగు చుక్కలా ఆవిర్భవించింది. చీలికలు-పేలికలు జైతున్న కార్మికవర్గం ఐక్యం కావాలని, నీరుగార్చబడుతున్న కార్మికవర్గ పోరాట పటిమను నిలబెట్టి ఉధృతం చేయాలని పిలుపునిచ్చింది.

కార్మికవర్గ పోరాట ఐక్యత సాధించాలనే తక్షణ లక్ష్యానికి

అనుగుణ్యంగా “ఐక్యత-పోరాటం” అనే నినాదం ఇచ్చింది. కార్మికవర్గ ప్రయోజనాలకు అనుగుణ్యంగా వున్న ఆ నినాదం సత్ఫలితాలను ఇచ్చింది.

ఆర్థికపరమైన అనేక విజయాలను కార్మికవర్గం ఈ కాలంలో సాధించుకున్నది. వాటిని వివరంగా మరొకసారి ప్రస్తావించుకోవచ్చు.

కాని సిద్ధాంత రీత్యా సిఐటియు ఏర్పడిన లక్ష్యం ఈరోజు మొత్తం బ్రేడ్ యూనియన్ ఉద్యమాన్ని ప్రభావితం చేస్తున్నది.

ప్రభుత్వరంగ పరిశ్రమ కార్మికులలో ఏర్పడి, సమిష్టి ఒప్పందాలు సాధించుకొనడం ఒక ఉదాహరణ. మెజారిటీ సంపాదించుకున్న యూనియన్ కు మాత్రమే బేరమాడే గుత్తాధిపత్యం “పారిశ్రామిక శాంతి” ఒప్పందంలో సంస్కరణవాద నాయకులు అంగీకరించారు. కాని 10శాతం ఓట్లు తెచ్చుకున్న ప్రతి యూనియన్ బేరసారాల కమిటీలో వుండాలని ప్రభుత్వరంగ కార్మికులు, తమ వేదికను విస్తృతం చేసుకున్నారు.

1974లో చారిత్రక రైల్వే సమ్మెకోసం ఏర్పడిన నేషనల్ కోఆర్డినేషన్ కమిటీ ఆఫ్ రైల్వే మెన్ ఒక గొప్ప ఉదాహరణ.

ఈనాడు బ్యాంకింగ్ రంగంలో, రాష్ట్ర ప్రభుత్వ ఉద్యోగుల కార్మిక ఐక్యవేదికలు, ఉపాధ్యాయ ఐక్యపోరాట కమిటీలు మరొక ఉదాహరణ.

ఆర్థిక కోర్కెలకు గాక ప్రైవేటీకరణకు వ్యతిరేకంగా బాల్కీ కార్మికులు ఏకం కావడం, ఆర్టీసి పరిరక్షణకు, విద్యుత్ కార్మికులు ప్రైవేటీకరణకు వ్యతిరేకంగా ఐక్యం కావడం వంటి వందలాది ఉదాహరణలు చెప్పుకోవచ్చు.

ఈ పోరాట ఐక్యతను విచ్చిన్నం చేసేందుకే యజమానులు ఏనాడో కోల్పోయిన “నియామకం-తొలగింపు” తమ స్వంత హక్కు అనే నినాదంతో ముందు కొస్తున్నారు. ఏనాడూ లేనంతగా అతి నగ్నంగా వివిధ ప్రభుత్వాలు ముందు కొస్తున్నాయి. కోర్టులు సహితం తమ గొంతులు మారుస్తున్నాయి.

కాని భవిష్యత్ ఐక్యతదే. పోరాటందే. ఈ చారిత్రక అవసరాన్ని ఎలిగెత్తింది సిఐటియు. ఈ వారసత్వానికి మనం గర్వపడే చరిత్ర వుంది. దానిని కొనసాగించే అవకాశాలు పుష్కలంగా వున్నాయి.

ఈ అవకాశానికి సమ్మెహక్కుకూ, కాంట్రాక్ట్ లేబర్ కు వుండే సంబంధాన్ని తరువాత వ్యాసాలలో పరిశీలిద్దాం.

■ వి.శ్రీహరి

ఇ.పి.ఎఫ్. వడ్డీరేటు 9.5% కు పెంపు

ఉద్యోగుల భవిష్యనిధి వడ్డీరేటును కేంద్ర ప్రభుత్వం 9.5 శాతానికి పెంచింది. సిఐటియు ఇతర కార్మిక సంఘాలు, వామపక్ష పార్టీలు వడ్డీరేటు పెంచాలని కేంద్ర ప్రభుత్వంపై చేసిన ఒత్తిడి ఫలితంగా ఈ పెరుగుదల సాధ్యమైంది. 2002-03, 2003-04, 2004-05 సంవత్సరాలకు ఈ పి.ఎఫ్.వడ్డీరేటు 9.5 శాతంగా ఉంటుంది. గతంలో వడ్డీరేటును 8.5 శాతానికి తగ్గిస్తూ ప్రభుత్వం మధ్యంతర ఉత్తర్వులు ఇచ్చిన విషయం తెలిసిందే. దానితో కొద్దికాలంగా వడ్డీరేటు విషయంలో వివాదం సాగినప్పటికీ కార్మికుల ఐక్యత ముందు ప్రభుత్వం దిగిరాక తప్పలేదు.

పరోక్ష పన్ను మారు పేరే-ఇ.పి.ఎఫ్ వడ్డీ రేటు తగ్గింపు

ప్రావిడెంట్ ఫండ్ అనేది కార్మికుడి జీవిత భవిష్యత్ కు ఒక గ్యారంటీ. తను ఇంటికి తీసుకెళ్లే జీతంలో కొంతశాతం ఈ ఫండ్ కు జత చేయడం కార్మికుడి వంతు. యజమాని మిగుల్చుకునే అదనపు విలువలో మరికొంత శాతం దానికి కలుపుతారు. ఆ మొత్తాన్ని ఎంప్లాయిస్ ప్రావిడెంట్ ఫండ్ సంస్థ నిర్వహిస్తుంది. ప్రభుత్వ సెక్యూరిటీ లో పెట్టుబడి పెడుతుంది. ఆ పెట్టుబడుల మూలంగా వచ్చే ఆదాయంతో ఆ సంస్థ కార్మికుడు, యజమాని కలిపి వేసిన మొత్తం మీద నిర్ణయించిన రేటున వడ్డీ గూడ కలుపుతుంది. ఆ మొత్తం చివరకు- అంటే రిటైర్మెంటు దశలో కార్మికునికి ఇస్తారు.

ఇ.పి.ఎఫ్.పై 9.5 శాతం వడ్డీ ఇవ్వాలని కార్మికవర్గం వత్తిడి చేస్తున్నది. వామపక్షాల వత్తిడి మూలంగా ఈ డిమాండ్ ను నిరాకరించ లేకుండా వున్నారు. అమలు జరపదలచుకున్న ప్రపంచబ్యాంక్ షరతులతో ఇవ్వదలచుకోనూ లేకుండా వున్నారు. ఇది కేవలం వడ్డీ శాతానికి సంబంధించిన వివాదం మాత్రమే కాదు. కొంత వివరంగా తెలుసుకుందాం.

ఒక దేశం తన దేశంలో కష్టజీవులు ఉత్పత్తి చేసే వ్యవసాయ, పారిశ్రామిక సంపదలో తన జీవితానికి కావలసిన వస్తువులను వినియోగించుకుంటుంది. మిగతా ఉత్పత్తిని “పొదుపు”గా దాచుకుంటుంది. ఆ విధంగా దాచుకునే మొత్తాన్ని ఉత్పాదక పెట్టుబడిగా వినియోగించుకుంటుంది. అలా తన పెట్టుబడి అవసరాలకు తన పొదుపు సరిపోకపోతే, ఆ తేడాకు అప్పులు చేస్తుంది.

మన దేశానికి స్వాతంత్ర్యం వచ్చే సరికి మన దేశంలో ఇలాంటి పొదుపు స్థూల జాతీయోత్పత్తిలో 10-12 శాతం ఉండేది. దానిని పెంచేందుకు, పెట్టుబడిని సమకూర్చుకునేందుకు ప్రభుత్వాలు రకరకాల పథకాలను ప్రవేశపెట్టారు. ఇన్సూరెన్స్, బ్యాంకుల సేవింగ్ ఖాతాలు లాంటివి. వీటికితోడు విస్తారంగా వున్న పోస్టాఫీసులలో రకరకాల సేవింగ్స్ పద్ధతులు ప్రవేశపెట్టారు. ఆకర్షణీయమైన రాబడులు వాగ్దానం చేశారు. అతి తక్కువ మొత్తాలను సహితం దాచుకునే అవకాశం కలిగించారు. నేషనల్ సేవింగ్స్, కిసాన్ వికాసపత్ర, ఇందిరా వికాసపత్రాల వంటివి ఇవే.

ఎల్.ఐ.సి. తన మిగులు నుండి అత్యాధిక భాగం వివిధ ప్రభుత్వ నిర్మాణ కార్యక్రమాలకు అప్పలిస్తుంది. బ్యాంకులు తమ నిధులను సి.ఎల్.ఆర్, ఎస్.ఎల్.ఆర్.ల పేరుతో ప్రభుత్వ బాండ్లలో పెట్టుబడి పెడ్తాయి. నేషనల్ సేవింగ్స్ స్కీములలో పూర్తి మొత్తం ప్రభుత్వ బాండ్ల రూపంలోనే వుంటుంది. ఈ చిన్న మొత్తాలకు, ఎంప్లాయిస్ ప్రావిడెంట్ ఫండ్ నిధులనూ ప్రభుత్వ బాండ్లుగా మార్చే వారు. ప్రభుత్వం ఈ మొత్తాలపై 10.5 శాతం వడ్డీ ఇచ్చేది. ఆ మొత్తం ఈ సంస్థల నిర్వహణాది ఖర్చులకు, కార్మికులకు వడ్డీ సమకూర్చేందుకు వినియోగించేది.

1980లలో అధికారానికి వచ్చిన రాజీవ్ గాంధీ 21వ శతాబ్దానికి పయనం అంటూ దొరికిన చోటల్లా, తక్కువ కాలవ్యవధి గల అప్పులు దేశ, విదేశాల్లో చేశారు. అప్పులు తీర్చే పెట్టుబడులు

కావు అవి. ఫలితంగా ప్రపంచ ఆర్థిక సంస్థల ముందు సాష్టాంగ నమస్కారం చేశారు. అప్పిచ్చువాడు పెట్టిన షరతులకు తలొగ్గారు. మొత్తం ప్రభుత్వ బడ్జెట్ లోటును అదుపు చేయడమనేది ప్రజల ఊపిరి తీసే షరతు. ఈ షరతును అమలు జరిపేందుకు అన్ని రంగాలలో పెట్టుబడుల కోత, విద్యా, వైద్య రంగాల కేటాయింపులు తగ్గడం, ప్రభుత్వ రంగాన్ని అమ్మడం వగైరాలు మనకు అనుభవమే.

వడ్డీ రేటు తగ్గించడం మరొక షరతు. దాంతో పెట్టుబడులు పెరుగుతాయని మనలను ఊరించే వాదన. కాని వాస్తవం అదికాదు. వడ్డీరేటు మించి ప్రతిఫలం వస్తుంటేనే విదేశీ పెట్టుబడులు ప్రవహిస్తాయి. స్టాక్ మార్కెట్ కళకళలాడుతుంది. కాని భారత ప్రభుత్వ రెవెన్యూ వ్యయంలో అత్యధిక భాగం తినేసేది రక్షణ ఖర్చు, వడ్డీ ఖర్చు, పరిపాలనా వ్యయం. రక్షణ ఖర్చు “పవిత్రగోమాత”. రాజకీయ, నిరంకుశాధికారులకు కామధేనువు. బహుశజాతి సైనిక ఉత్పత్తికి ఊపిరి. అందువల్ల దానిని తగ్గించకూడదు. సరిగదా పెంచుతూనే వుండాలి. ఎన్.డి.ఏ. ప్రభుత్వం తాత్కాలిక బడ్జెట్ లో పెంచిన మొత్తాన్ని మించి యు.పి.ఏ ప్రభుత్వం తన బడ్జెట్ లో ఈ ఖర్చును పెంచింది.

కార్మికుల మీద దాడి మరొక రకంగా సాగుతోంది. పొదుపు మొత్తాల మీద ప్రభుత్వం గతంలో 10.5 శాతం వడ్డీ ఇచ్చేది. ఇది 1999 ఏప్రిల్ నుండి పెట్టిన పథకం. పొదుపు పథకాల ఆదాయంలో అత్యధిక భాగం ఇదే. ఈ పథకాలకు 2002-03లో వచ్చిన సుమారు 35వేల కోట్ల ఆదాయంలో 20వేల కోట్లు ఈ వడ్డీ వల్లే వచ్చింది. కాని ప్రభుత్వం ఈ నిధుల వడ్డీ రేటు తగ్గించేందుకు 10.5 శాతం పథకం నుండి నిధులను తక్కువ వడ్డీ పథకాలకు మళ్ళిస్తున్నది. 2003 మార్చి 23న రు.13,766 కోట్లు 7 శాతం వడ్డీ పథకాలకు, 2003 సెప్టెంబరులో 32602 కోట్లు, 2004 మార్చిలో రు.13609 కోట్లు 6 లేదా 5.95 శాతం మాత్రమే వచ్చే 20 ఏండ్ల బాండ్ల పథకానికి మళ్ళించింది.

ఈ పథకాల్లో వున్న మొత్తం రు.1,76,221 కోట్లు ఇప్పటి వరకు పథకాల మార్పుతో రు.82,642 కోట్ల నిధులపై వడ్డీ భారం తగ్గించుకున్నది. ఈ పథకాలకు చెల్లించవలసిన వడ్డీలో ఈ మళ్ళింపు మూలంగా ప్రభుత్వ వడ్డీ ఖర్చు రు.3500 కోట్లు తగ్గింది.

కార్మికవర్గంపై విధించే కానరాని పరోక్ష పన్ను ఇది.

దిగుమతి సుంకాల తగ్గింపు, ఎక్సైజ్ సుంకాల తగ్గింపుతో పెట్టుబడిదారులకు రాయితీలు.

వడ్డీరేట్ల తగ్గింపుతో చిన్న పొదుపుదార్లు నష్టపోతున్నారు.

గత రెండు సంవత్సరాలలో ప్రైవేట్ పరిశ్రమల లాభాల్లో 50 శాతం వడ్డీ ఖర్చులు తగ్గి వచ్చినవే.

ఇప్పుడిక ప్రావిడెంట్ ఫండ్స్ లోకి ప్రైవేట్ సంస్థలు ప్రవేశించే అవకాశం కలిగిస్తున్నారు. మన పొదుపు ప్రైవేట్ వ్యక్తుల పాలు. అవి చార్మినార్ బ్యాంక్లు, ప్రూడెన్షియల్ బ్యాంకులు ఔతాయే.

తస్మాత్ జాగ్రత్త!

■ వి.శ్రీహరి

రైతుల కడుపులు కాట్టే మార్కెట్ చట్టం

రైతులు పండించిన పంటకు గిట్టుబాటు ధరలకు, దళారుల దోపిడి నుండి రక్షణకు 1966 మార్కెటింగ్ చట్టం చేశారు. ఈ చట్టం పరిధిలో ప్రభుత్వ వ్యవసాయ మార్కెట్ యార్డులు ఏర్పాటు చేసి దానిలో ఉద్యోగులను, సిబ్బందిని నియమించి రైతులకు సేవలందిస్తుంది.

ఈ మార్కెట్ల ద్వారా ప్రభుత్వానికి ప్రతి సంవత్సరం సుమారు రు.350 కోట్ల ఆదాయం వస్తుంది. ఇప్పుడు ఈ చట్టంలో మార్పులు చేసి ప్రభుత్వ మార్కెట్లను ప్రైవేటుపరం చేసి రైతులను దళారుల దోపిడికి గురి చేయడానికి, అందులో పని చేస్తున్న ఉద్యోగుల, కార్మికుల ఉపాధిని ప్రమాదంలోకి నెట్టడాని పాలకులు పూనుకున్నారు.

కొత్త చట్టంలో ప్రతిపాదనలు :

ప్రైవేటు కాంట్రాక్టు స్పెషలైజ్డ్ మార్కెట్స్ కొత్తగా పెట్టవలసిన అవసరం లేదు. ఇప్పుడున్న ప్రభుత్వ మార్కెట్ల నే ఉపయోగించు కోవచ్చు. కొత్త చట్టం ప్రకారం ప్రభుత్వం ద్వారా ధర నిర్ణయించడం కాకుండా, వేలం పాట ద్వారా కాకుండా బేరసారాల (బార్గెసింగ్) ద్వారా రైతులు పంటను అమ్ముకోవాలి. కాంట్రాక్టు వ్యవసాయం ద్వారా ఉత్పత్తి అయ్యే సరుకులు మార్కెట్స్కు రావలసిన అవసరం లేదు. ప్రైవేటు వారు మార్కెట్లలో సరుకులు కొనవసరం లేదు. కల్లాల వద్దనే నేరుగా కొనుగోలు చేసుకోవచ్చు. చిన్న వ్యాపారస్తులు మాత్రం మార్కెట్లలోనే కొనుగోలు చేయాలి. రైతులకు కొనుగోలుదారులకు తగాదా వస్తే పోలీసు కేసు పేట్టే అర్హత రైతులకు లేదు. పై స్థాయి అధికారులు (ఎడిఎం, డిఎం, కలెక్టర్) మాత్రమే కేసు పెట్టాలి. పాత చట్టం ప్రకారం వ్యవసాయం చేసే వారే రైతులు. ఈ చట్టం ప్రకారం వ్యవసాయ అభివృద్ధికి తోడ్పడే వారు కూడా రైతులే. మార్కెట్ కమిటీ అధికారికి రు.10 లక్షల వరకు విడుదల చేసి వాడుకునే అవకాశం కల్పించారు.

ప్రతిపాదనలను గమనిస్తే పాత చట్టంలో రైతులకు రక్షణగా, వ్యాపారులను నియంత్రించేవిగా ఉన్న క్లాజులను మార్చటం ప్రధాన ఉద్దేశంగా తేటతెల్లం అవుతున్నది.

ప్రపంచ బ్యాంకు విధానాలలో భాగంగా 2003లో గత ఎన్నికే ప్రభుత్వం ఈ చట్టంలో మార్పులు చేస్తూ రాష్ట్రాలను అమలు చేయాలని ఆదేశించింది. అప్పటి టిడిపి ప్రభుత్వం దానిని అమలు చేయడానికి కసరత్తు చేసింది. ఈలోగా ఎన్నికలు రావడంతో పక్కకు పెట్టింది. గత ప్రభుత్వానికి ప్రత్యామ్నాయ విధానాలు అనుసరిస్తామని, ముఖ్యంగా రైతులకు అనుకూలమైన పరిపాలన కొనసాగిస్తామని ఊరూర ఊరేగి చెప్పిన ప్రస్తుత ముఖ్యమంత్రి వై.ఎస్.రాజశేఖర రెడ్డి గారు పాత పాలకులు చేయ తలపెట్టిన పాతకాలను ఇప్పుడు తన ప్రభుత్వంలో అమలు చేస్తున్నారు. వ్యవసాయ మార్కెటింగ్ చట్టంలో సవరణలు కోరుతూ క్యాబినెట్ సబ్ కమిటీని వేశారు. ఈ కమిటీ కేంద్ర ప్రభుత్వం పంపిన ప్రతిపాదనలను

ఏకగ్రీవంగా ఆమోదించి, అమలు చేయమని ప్రభుత్వానికి నివేదించింది. (ఈ కమిటీలో టిఆర్ఎస్ మంత్రి విజయ రామారావు కూడా ఉన్నారు)

కాంగ్రెస్-టిఆర్ఎస్ ప్రభుత్వం చేస్తున్న ఈ చట్టం అమలులోకి వస్తే ఇప్పటికే దిక్కుతోచని స్థితిలో ఉన్న రైతాంగం అనేక ఇబ్బందులకు గురికానుంది. ప్రధానంగా తెలంగాణ రైతులు తీవ్రంగా నష్టపోతారు. ఎందుకంటే వ్యవసాయ మార్కెట్లు క్రమం తప్పకుండా పని చేసేది తెలంగాణా జిల్లాలలోనే. మార్కెట్ కమిటీల ద్వారా ఏదైనా లాభం చేకూరుతుందంటే అది తెలంగాణా రైతులకే. తెలంగాణా అభివృద్ధికి పాటుపడుతున్నామని చెబుతున్న టిఆర్ఎస్ మంత్రి విజయరామారావు మరి తెలంగాణా రైతుల ను నట్టేటముంచే మార్కెటింగ్ చట్టంలో మార్పులను ఎందుకు వ్యతిరేకించలేదో తెలంగాణా ప్రజలు గమనించాలి.

80వేల మంది ఉపాధికి ప్రమాదం

మన రాష్ట్రంలో వ్యవసాయ మార్కెట్లలో సుమారు 3వేల మంది ఉద్యోగులు, 3వేల మంది సెక్యూరిటీ గార్డ్స్, 4వేల మంది దడవాయిలు (వేమెన్స్), 70వేల మంది హమాలీలు పని చేస్తూ జీవిస్తున్నారు. ఇప్పుడు మార్కెట్లన్నీ ప్రైవేటుపరం చేస్తే వీరి ఉపాధికి భంగం కలగనుంది. పర్మినెంటు ఉద్యోగులను విఆర్ఎస్ లేదా సిఆర్ఎస్ పేరుతో ఇంటికి పంపే ప్రమాదం ఉంది. ఇక కాంట్రాక్టు పద్ధతిలో పని చేసే సెక్యూరిటీ గార్డ్స్, దడవాయి (వేమెన్స్) హమాలీల పరిస్థితి చెప్పనవసరం లేదు. యాంత్రీకరణ పెంచి మానవ శ్రమను అవసరం లేకుండా చేయజూస్తున్నారు. ఉన్న కొద్దిమందికి కూడా పనిభద్రత ఉండదు. తక్కువ వేతనంతో ఎక్కువ శ్రమ దోపిడీ జరగనుంది.

పాత ప్రభుత్వం అనుసరించిన ప్రపంచ బ్యాంకు విధానాలనే ప్రస్తుత కాంగ్రెస్, టి.ఆర్.ఎస్ ప్రభుత్వం కొనసాగిస్తోంది. రైతులు, వ్యవసాయ మార్కెట్లలో పని చేసే కార్మికులు, ఉద్యోగులు కలిసి ఐక్యంగా ఉద్యమించకపోతే భవిష్యత్తు ఉండదు. అందుకని ఈ చట్టం అమలు కాకుండా సకాలంలో మెల్లోని ప్రతిఘటించాలి. రైతు కార్మిక వ్యతిరేక చట్టాలను తిప్పికొట్టాలి.

"చేసేది ఒక్కటి-చెప్పేది ఒక్కటి

లోట కొట్టిందిలే యిల్ యిల్ సిట్టా!"

అవకాశవాదులకు ఏగతే పడుతుందో హాస్యం రంగ రించి తెల్పాడో సినీ కవి. అలాగే ఉంది నేటి ప్రభుత్వంవరస.

■ **ఎరవెల్లి ముత్యంరావు**

సిఐటియు రాష్ట్ర కమిటీ సభ్యులు

బిటిఆర్ సందేశాన్ని అమలు చేద్దాం!

- ఇ.బాలానందన్

కామ్రేడ్ బిటిఆర్ తో కలిసి అఖిల భారత కేంద్రంలో పని చేసే అరుదైన అవకాశం నాకు లభించింది. దీర్ఘకాలం అనుబంధం వలన నేను ఆయనలో కొన్ని విశిష్ట లక్షణాలను గమనించాను.

వారంలోని ఏడు రోజులు ఆయన ఆఫీసుకు వచ్చి పని చేసేవారు. ప్రతిరోజూ ఉదయం ఎనిమిదిన్నర గంటలకే ఆఫీసుకు వచ్చేవారు. ఇతర ప్రాంతాలకు ప్రయాణం చేసి తిరిగి వచ్చిన రోజు కూడా కచ్చితంగా టైంను పాటించేవారు. భోజనం చేసి కొంత సమయం విశ్రాంతి తీసుకున్నప్పుడు మినహా రోజంతా పని చేస్తూ ఉండేవారు. బాగా రాత్రి పొద్దుపోయే వరకు చదువుతూ వ్రాస్తూ ఉండేవారు. ట్రేడ్ యూనియన్ సమావేశాలకు, మహాసభలకు వెళ్ళినప్పుడు సాధారణ కార్మికులతో వారు ఎదుర్కొంటున్న సమస్యల గురించి ఆయన చర్చించేవారు. దీనితో ఆయనకు కార్మికులతో దగ్గర సంబంధం ఏర్పడింది.

మరువరాని పోరాటాలు :

బిటిఆర్ 1927లో ఎం.ఎ. డిగ్రీని ఉన్నత శ్రేణిలో పూర్తి చేసి రాజకీయ రంగ ప్రవేశం చేశారు. జొళి కార్మికుల ప్రసిద్ధిగాంచిన గిర్నీ కాంగ్రాస్ యూనియన్ లో పని చేస్తున్న బిటిఆర్ 1928 నాటికే ఎఐటియుసి నాయకులలో ఒక్కరుగా ఎదిగారు. రైల్వే కార్మికులను సంఘటిత పర్చడంలో ఆయన కీలకపాత్రను పోషించారు. జిఐపి రైల్వే కార్మికుల యూనియన్ కు కార్యదర్శిగా ఎన్నికైనారు. జీవితాంతం ఆయన ట్రేడ్ యూనియనిస్టుగా ఉన్నారు.

సిఐటియు5వ మహాసభలో ట్రేడ్ యూనియన్ ల కాన్వెడరేషన్ ఏర్పాటుకు బిటిఆర్ పిలుపునిచ్చారు. సరళీకరణ, ప్రైవేటీకరణ విధానాల పర్యవసానంగా ప్రమాదంలో పడనున్న దేశ ఆర్థిక వ్యవస్థను కాపాడేందుకు ఉద్యోగులు, కార్మికులు చేయాల్సిన పోరాటానికి కాన్వెడరేషన్ ఏర్పాటు చేయడం శక్తినిస్తుందని ఆయన దృఢంగా నమ్మారు.

1946 ఫిబ్రవరి 18 నుండి రాయల్ ఇండియన్ నావికుల చారిత్రాత్మక తిరుగుబాటు ముంబయి మరియు కరాచీలో ప్రారంభమైంది. సంఘీభావంగా ఫిబ్రవరి 22న ఎఐటియుసి సాధారణ సమ్మెకు పిలుపునిస్తే దాదాపు ముంబయిలో 35 లక్షల మంది కార్మికులు సమ్మెలో పాల్గొన్నారు. నావికా సైనికుల సహాయార్థం ప్రజలు ఉత్సాహంగా కదిలి ఆహార పదార్థాలను ఇతర సరుకులను సేకరించారు. బ్రిటిష్ ప్రభుత్వం ముంబయిలో సైనిక బలగాలను దించి కేవలం రెండు రోజులలో 500 మందిని కాల్చి చంపింది. కార్మికులే ఎక్కువగా చనిపోయారు. ప్రజల మద్దతు కూడా గట్టడంలో,

కార్మికులతో విజయవంతంగా సమ్మె నిర్వహించడంలో బిటిఆర్ ప్రధాన భూమికను పోషించారు. ఆయన జీవిత కాలంలో ప్రత్యక్షంగా నాయకత్వం వహించిన మరువరాని పోరాటం ఇది.

కార్మికులను ఒక వర్గంగా ఐక్యపర్చడానికే ఆయన జీవితంతా కృషి చేశారు. కేంద్రీకృత ప్రజాస్వామ్యం పాటిస్తూ ట్రేడ్ యూనియన్ ల ను పని చేయించాలని ఆయన నొక్కి చెప్పారు. ట్రేడ్ యూనియన్ లను ప్రజాతంత్ర పద్ధతిలో పని చేయించడమంటే కేవలం యూనియన్ లలో మెజారిటీతో నిర్ణయాలను చేయడం కాదని ఆయన ఉద్దేశ్యం. ఒక

నిర్ణయం చేసే ముందు కార్మికులతో దానిపై లోతైన చర్చ జరగాలని ఆయన కోరారు. చర్చించే అంశం గురించి కార్మికులకు అర్థమయ్యే విధంగా సమగ్రమైన వివరణ ఇచ్చి వర్తమాన రాజకీయ పరిస్థితులతో దానికి ఉన్న సంబంధం కార్మికులకు వివరించాలని ఆయన నూచించారు. ఈ పద్ధతి కార్మికులను విద్యావంతులను చేయడానికి సాధనంగా ఉపయోగపడుతుంది.

సిఐటియు నిబంధనవాళిలో కేంద్రీకృత ప్రజాస్వామ్యం మరియు కార్మికులను దిగువ స్థాయి నుండి ఐక్యపర్చాలనే అంశాలను ఆయన పొందుపర్చారు. సిఐటియు ప్రారంభ మహాసభ ముగింపు ఉపన్యాసంలో ఆయన చెప్పిన మాటలు ఇప్పుడు గుర్తుచేసుకోవడం

సముచితంగా ఉంటుంది.

ఆయన మాటలలోనే “ఈ కాలం యొక్క ప్రత్యేకత ఏమిటంటే ఇప్పుడు ఏ సంస్థ అయితే కార్మికవర్గ ఐక్యత కోసం మరియు ఐక్య పోరాటాలకు కట్టుబడి ఉందో ఆ సంస్థ మాత్రమే కార్మికుల ప్రయోజనాలను రక్షించగలదు.”

మనం సంస్కరణవాదం, రివిజనిజం వగైరా పోకడలకు వ్యతిరేకంగా పోరాడుతాం. కార్మికవర్గ ఐక్యతను దెబ్బతీస్తున్నందుకే ఐఎన్ టీయుసి విధానాలను, రివిజనిస్టుల విధానాలను వ్యతిరేకిస్తున్నామనేది కార్మికులకు అర్థం కావాలి. సంస్కరణవాదులు లేక రివిజనిస్టులు బలంగా ఉన్న యూనియన్ ల నుండి మనకు ఐక్యపోరాటానికి పిలుపు వస్తే దానిని అందుకోవడంలో వెనుకబడితే మనం ఐక్యతకోసం చేస్తున్న కృషిలో విఫలం అవుతాం.”

భిన్న అభిప్రాయాలు గలవారు తమ అభిప్రాయాలను కమిటీ సమావేశాలో చెప్పేందుకు పూర్తి స్వేచ్ఛను కల్పించాలి. భిన్న అభిప్రాయాలు గల వారికి కమిటీలలో వారికి సముచిత స్థానం ఇవ్వాలి. కార్మికవర్గాన్ని ఒక వర్గంగా ఐక్య పర్చేటప్పుడు యూనియన్స్ లో మైనారిటీ అభిప్రాయాలు గల వారిని కూడా ఇముడ్చుకోవాలన్నది ఆయన సందేశం.

■ రచయిత : సి.ఐ.టి.యు. మాజీ అధ్యక్షులు



పుంజుకుంటున్న అమెరికా కార్మికోద్యమం

ప్రముఖ మేధావి ప్రొఫెసర్ **బజాజ్ అహమ్మద్** 2004 డిసెంబరు 19న హైదరాబాద్ లో జరిగిన యుద్ధ వ్యతిరేక అంతర్జాతీయ సదస్సుకు హాజరైన సందర్భంగా 'కార్మికలోకం ప్రతినిధి'కి ఇచ్చిన 'ఇంటర్వ్యూ' సారాంశం.



అమెరికాలో కార్మికుల స్థితిగతులను వివరించండి?

అమెరికా ధనిక దేశం. అక్కడ జీవన ప్రమాణాలు హెచ్చు. మేనేజ్మెంటు స్థాయి ఉన్నత ఉద్యోగులకు, సాధారణ కార్మికులకు మధ్య వేతనాలలో చాలా వ్యత్యాసం ఉంటుంది.

అమెరికాలో ఆర్థిక సంక్షోభం తీవ్రంగా ఉంది. ఫలితంగా నిరుద్యోగం విపరీతంగా ప్రబలిపోతూ ఉంది. ప్రత్యేకంగా చెప్పుకోవాల్సినది (హిడెన్ అన్ ఎంప్లాయిమెంట్) అంటే పైకి కన్పించని నిరుద్యోగం బాగా పెరిగిపోతున్నది. ఈ నిరుద్యోగం అంటే చిరుద్యోగులు (అంటే పార్ట్ టైం ఉద్యోగులు), తాత్కాలిక ఉద్యోగులు. వీరికి విద్య, వైద్యం, పెన్షన్ లాంటి సామాజిక భద్రతా సౌకర్యాలు నిరాకరించారు. దీంతో వారు సామాజిక భద్రతను కోల్పోయారు. లోటు బడ్జెట్ సాకుచూపి ప్రభుత్వం సామాజిక భద్రతకు బడ్జెట్ లో కేటాయింపులు నిలిపేసింది.

ఆర్థిక సంక్షోభం నుంచి బయటపడటానికి అమెరికా రెండు పద్ధతులను పాటిస్తున్నది. ఒకటి - తన కార్మికులపై దోపిడీని పెంచడం. రెండవది - మూడవ ప్రపంచ దేశాలను (అభివృద్ధి చెందుతున్న దేశాలు) కొల్లగొట్టడం.

దోపిడి యధేచ్ఛగా సాగాలంటే కార్మిక సంఘాలు బలహీనంగా ఉండాలి. కార్మికుల మధ్య అనైక్యత ఉండాలి. అందుకు అమెరికా పాలకులు విభజించి పాలించు అనే విధానాన్ని పాటిస్తున్నారు. రంగు, జాతి, పుట్టిన దేశం ఇలా ఉన్న తేడాలను పూర్తిస్థాయిలో ఉపయోగించుకుని కార్మికులలో అనైక్యతను సృష్టిస్తున్నారు. తెల్లవాళ్ళు, నల్లవాళ్ళు, వలస కార్మికులు, స్వదేశీ కార్మికులు - అనే తేడాలను సృష్టిస్తున్నారు. నల్లజాతి ప్రజలలో నిరుద్యోగం హెచ్చు స్థాయిలో ఉంది.

అత్యధికంగా చెమట కక్కుకుంటూ చేసే పనులలో (స్వేట్ షాప్) వలస కార్మికులను, మహిళా కార్మికులను వినియోగించి విపరీతంగా దోపిడీ చేస్తున్నారు. వారికి సోషల్ వేజ్ ఇవ్వడం లేదు. అంటే వేతనంలో సామాజిక అవసరాలను తీర్చుకునే భాగాన్ని ఇవ్వడంలేదు.

అమెరికాలో ట్రేడ్ యూనియన్ల గురించి చెప్పండి?

అమెరికాలో పెద్ద ట్రేడ్ యూనియన్ సంస్థ అమెరికన్ ఫెడరేషన్ ఆఫ్ లేబర్ కాంగ్రెస్ ఆఫ్ ఇండస్ట్రియల్ ఆర్గనైజేషన్ (ఎఎఫ్ఎల్ఎస్ఐ). 1930లలో ట్రేడ్ యూనియన్ ఉద్యమాన్ని దెబ్బతీశారు. అమెరికాలో 'ఇన్ స్టిట్యూట్ ఆఫ్ లేబర్' అనే సంస్థ పని చేస్తున్నది. ఇది కార్మికుల మేలు కోసం పని చేస్తుందంటున్నారు. కానీ దాని వెనుక సిఐఎ (అమెరికా గుఢాచారి సంస్థ) ఉంది. అమెరికాలోనూ, ప్రపంచ వ్యాప్తంగానూ ట్రేడ్ యూనియన్

ఉద్యమాన్ని దొంగ దెబ్బ తీయడానికి అంటే గొంతు పిసికి చంపడానికే ఇది పని చేస్తున్నది. ట్రేడ్ యూనియన్స్ కు నిధులిచ్చి తన కుట్రను సాగిస్తున్నది. ఉదాహరణ కు జార్జి ఫెర్నాండెజ్ కు నిధులిచ్చి రైల్వే కార్మికులలో యూనియన్ నాయకుడుగా చలామణి చేసి ముంబయిలో ట్రేడ్ యూనియన్ ఉద్యమాన్ని దొంగ దెబ్బతీశారు. చారిత్రాత్మక రైల్వే సమ్మెను నీరు గార్చారు.

అమెరికాలోనే సంపన్న ప్రాంతమైన వెస్ట్ కోస్టు, కాలిఫోర్నియా లలో స్థానిక యూనియన్స్ పుట్టుకొస్తున్నాయి, సమరశీల పోరాటాలను నిర్వహిస్తున్నాయి. ఇదో కొత్త పరిణామం.

ఇరాక్ పై యుద్ధం పట్ల ట్రేడ్ యూనియన్ల వైఖరి ఎలా ఉంది?

ఇరాక్ పై దురాక్రమణ యుద్ధానికి అమెరికా పూనుకుంది. అమెరికా చర్యకు వ్యతిరేకంగా అమెరికాలోనే యుద్ధ వ్యతిరేక ఉద్యమం సాగుతున్నది. అందులో ట్రేడ్ యూనియన్ల పాత్ర గణనీయంగా ఉంది.

ప్రపంచీకరణ ప్రభావం అమెరికా వ్యవస్థపై ఎలా ఉంది?

తమ ఉద్యోగాలు దేశం పొలిమేర్లు దాటి వెళ్ళిపోతున్నాయని అమెరికా కార్మికులలో ఆందోళన బయలుదేరింది. సామ్రాజ్యవాద చట్రంలో ఇది భాగం అనే అంశాన్ని అంగీకరించడానికి వారు సిద్ధంగా లేరు. ఈ సమస్యకు అంతర్జాతీయం ప్రాధాన్యత ఉన్నదనే అంశాన్ని వినేందుకు కూడా వారు సిద్ధంగా లేరు.

అమెరికా తన ఉత్పత్తి కార్యక్రమాలను మూడవ ప్రపంచం మొత్తానికి విస్తరించకుండా, ఆసియా, లాటిన్ అమెరికాలకే అది పరిమితం చేస్తోంది. కారణం ఏమిటి? అక్కడే నైపుణ్యం గల కార్మికులు, మేనేజర్లు చౌకగా దొరుకుతారు. ఇతర అభివృద్ధి చెందుతున్న దేశాల కంటే మెరుగైనది కాబట్టి భారతదేశాన్ని ఎంచుకున్నారు.

అమెరికా నుంచి పెట్టుబడి బయటికి తరలించి ఏర్పాటు చేస్తున్న పరిశ్రమల్లో అత్యాధునిక సాంకేతిక పరిజ్ఞానం వినియోగించడం వలన 'ఉపాధి'కి అవకాశం ఉండడంలేదు.

నూతన సాంకేతిక పరిజ్ఞానం సహాయంతో ఒక సరుకు ఉత్పత్తి ప్రక్రియను ముక్కలుముక్కలు చేసే సౌలభ్యం ఏర్పడింది. అందుకు అవసరమైన విడి భాగాలను వేర్వేరు పరిశ్రమలలో వేర్వేరు దేశాలలో ఉత్పత్తి చేసి, వాటిని ఒక దగ్గరకు చేర్చి బిగించి అమ్ముకుంటున్నారు. ఇదే పనికి అమెరికాలో అయ్యే ఖర్చులో ఒక నలుసంత ఇచ్చి విపరీతంగా లాభాలు గడిస్తున్నారు.

ప్రజాపోరాటాలతోనే యు.పి.ఎ. అదుపు

(సి.ఐ.టి.యు. ప్రధాన కార్యదర్శి 'శ్రీ చిత్తబ్రత మజుందార్'తో 'కార్మికలోకం ప్రతినిధి'

హైదరాబాద్‌లో జరిపిన ఇంటర్వ్యూ సారాంశం)

యుపిఎ, ఎన్డీయే ప్రభుత్వాల మధ్య గల తేడా ఏమిటి?

జ|| ఆర్థిక అంశాలలో తేడా లేదు. మతతత్వం విషయంలోనే తేడా ఉన్నది. బిజెపిని వెనుక ఉండి నడిపేది ఆర్ఎస్ఎస్. అది ఫాసిస్టు లక్షణాలు గల పార్టీ. బిజెపి అధికారంలో ఉన్నప్పుడు రాజ్యాంగ వ్యవస్థలోని విద్యాశాఖ, రక్షణ శాఖ, న్యాయశాఖలలో ఆర్ఎస్ఎస్‌కు చెందిన వారిని నియమించేందుకు ప్రయత్నించింది. రాజ్యాంగ వ్యవస్థపై పట్టు సాధించేందుకే ఆర్ఎస్ఎస్ ఈ విధంగా చేసింది. కాంగ్రెస్ పార్టీ స్వతంత్రంగా వ్యవహరిస్తుంది. కాని బిజెపి మాత్రం ఆర్ఎస్ఎస్ చెప్పినట్లే నడుస్తుంది. దానికి స్వాతంత్ర్యం లేదు. బిజెపి అధికారంలో ఉన్నప్పుడు ప్రభుత్వ వ్యవస్థలో ఫాసిస్టు లక్షణాలు కనబడ్డాయి. అదే యధాతథంగా కొనసాగనిస్తే -వచ్చిన అవకాశాన్ని వినియోగించుకొని, తమ లక్ష్యాన్ని పూర్తి చేసుకునే వారు. మన విదేశాంగ విధానాన్ని సామ్రాజ్యవాదులకు, ప్రత్యేకించి అమెరికాకు దాసోహం చేసేవారు. కాంగ్రెస్ కొన్ని విషయాలలో సామ్రాజ్యవాదుల తో రాజీపడినా అది బిజెపి కంటే తక్కువ ప్రమాదకారి. బిజెపిని అధికారంలోకి రాకుండా నివారించి దేశాన్ని రక్షించుకోవాలి. యుపిఎ ప్రభుత్వం నిలబడాలంటే మనం కాంగ్రెస్‌ను బలపర్చాలి. మరో ప్రత్యామ్నాయ ప్రభుత్వం ఏర్పాటు చేయగలిగే పరిస్థితి ఇంకా రూపుదిద్దుకోలేదు.

యుపిఎ ప్రభుత్వం కనీస ఉమ్మడి కార్యక్రమం అమలు తీరును వివరించండి.

జ|| 2004 ఎన్నికలలో ప్రజలు ఇచ్చిన తీర్పునుబట్టి వామపక్షాల బలంపై ఆధారపడి యుపిఎ ప్రభుత్వం నడుస్తున్నది. అందుకే కనీస ఉమ్మడి కార్యక్రమం రూపొందించారు. వామపక్షాలూ బలపరుస్తున్నాయి. కనీస ఉమ్మడి కార్యక్రమాన్ని కొంత మేరకు అమలుపర్చినా పేద ప్రజలకు కొంత ఉపశమనం కలుగుతుంది. మన దేశంలో ప్రపంచీకరణ విధానాలను కాంగ్రెస్ పార్టీ ప్రారంభించింది. ఇప్పుడు అది పూర్తి చేయాలి. కావున తను చేసిన వాగ్దానాలను అమలు జరపకుండా తప్పుకోవడానికి, పేదల ప్రజలకు ఎంతోకొంత మేలు కలిగే పనులను ఆలస్యం చేయడానికి ప్రయత్నిస్తున్నది. ప్రజా సంఘాలు, వామపక్ష పార్టీల ఒత్తిడి పెరిగేకొద్దీ ఉమ్మడి కార్యక్రమంలోని కొంత భాగాన్ని అమలు జరిపి పెద్ద భాగాన్ని ఎగ్గొట్టాలని చూస్తున్నది. "లాభాలలో ఉన్న ప్రభుత్వరంగ సంస్థలను అమ్మబోము" అన్న ప్రభుత్వం ఇప్పుడు అందులోని పెట్టుబడులను ఉపసంహరించే బాటలో నడుస్తున్నది.

యుపిఎ 8నెలల పాటైనపై, నడకపై మీ అంచనా ఏమిటి?

ఈ ప్రభుత్వం క్రమంగా ప్రజా వ్యతిరేకంగా, సామ్రాజ్య వాదులకు అనుకూలంగా మారుతుందని మేము ముందే అనుమానపడ్డాము. మా ఆందోళన సరైనదేనని ప్రభుత్వ నడక రుజువు

చేస్తున్నది. ప్రభుత్వం నుండి ఏమన్నా రాబట్టాలి అంటే కింది నుండి ఒత్తిడిని పెంచాలి. పార్లమెంటులో వామపక్ష సభ్యులు ఆ పనికి సహకరిస్తున్నారు. ఒత్తిడి మోతాదును బట్టి పేద ప్రజలకు ఉపయోగ పడే ఫలితాన్ని ఎంత రాబట్టగలం అనేది ఆధారపడి ఉంటుంది.

నూతన పరిస్థితులలో కార్మికుల స్పందన ఎలా ఉన్నది?

కార్మికులు పోరాట పథంలో ఉన్నారు. 1991 నుండి జరిగిన ప్రతి అఖిల భారత సమ్మెను విడివిడిగా చూస్తే అంతకు ముందు జరిగిన సమ్మె కంటే ఎక్కువ సంఘాలు, ఎక్కువ మంది పాల్గొనడం మనం గమనిస్తాం. ఇప్పుడు ఉన్న ఐక్యత, బలం ప్రభుత్వ విధానాల దిశను మార్చగల స్థాయిలో లేవు. కార్మికులు ఒక వర్గంగా ఐక్యం కావాలి. వారు తమ వెంట రైతాంగాన్ని, వ్యవసాయ కార్మికులను, మహిళలను, విద్యార్థులను, యువకులను పోరాటాలలోకి తెచ్చినప్పుడే పోరాటాల నుండి ఫలితాలు రాబట్టగలం. శత్రువును గుర్తించినప్పుడే కదలిక పెరుగుతుంది. అందుకు మనం నిరంతర కృషి చేయాలి. సిఐటియు స్వతంత్రంగా తన అనుబంధాల సంఘాలకు పిలుపునిచ్చి, కార్మికులతో సజీవ సంబంధం పెట్టుకొని శత్రువు పట్ల అవగాహన కలిగించే కార్యక్రమాలను రూపొందించుతున్నది. ఈ పిలుపు ఆచరణ రూపం తీసుకున్నప్పుడు కార్మికులు, ఇతర వర్గాల వారు ఉద్యమంలోకి ఉత్సాహంగా కదిలివస్తారు.


జటిఆర్ స్ఫూర్తిని కొనసాగిద్దాం!



సెమినార్‌లో ప్రసంగిస్తున్న సిటు ప్రధాన కార్యదర్శి చిత్తబ్రత మజుందార్

ప్రపంచీకరణ దేశ ఆర్థిక, పారిశ్రామిక రంగాల్లో వినాశకర పరిణామాలు సృష్టిస్తోందని సిఐటియు ప్రధాన కార్యదర్శి చిత్తబ్రత మజుందార్ అన్నారు. బి.టి.రణదివే శతజయంతి ఉత్సవాల సందర్భంగా హైదరాబాద్‌లోని యుటిఎఫ్ రాష్ట్రకార్యాలయంలో 'ప్రపంచీకరణ-కార్మికవర్గంపై ప్రభావం' అనే అంశంపై సి.ఐ.టి.యు. నగర కమిటీ నిర్వహించిన సెమినార్‌లో ఆయన ప్రసంగించారు. ఈ సందర్భంగా ఆయన మాట్లాడుతూ రణదివే ఉద్యమ స్ఫూర్తిని కొనసాగించాలని కార్మిక వర్గానికి పిలుపునిచ్చారు. ఈ సెమినార్‌కు నగర అధ్యక్షులు ఎస్.నరసింహ్ రెడ్డి అధ్యక్షత వహించారు.

ప్రజల కోసం చర్యలు!



రాష్ట్ర ప్రభుత్వానికి, మావోయిస్టులకు మధ్య చర్యలు పెద్ద చర్చనీయాంశమయ్యాయి. ప్రజలు, ప్రజాతంత్రవాదులు బిజెపి మినహా రాజకీయ పార్టీలు అందరూ ఈ చర్యలు జరగాలని కోరుతున్నారు. రాష్ట్రంలో కార్మికవర్గం తమ సమస్యలపై

యజమానులు, పాలకులపై పోరాడాలన్నా ప్రశాంత పరిస్థితులు కావాలి. అందుకే వారికి శాంతి చర్యలు జరగాలన్న వాంఛ వుంది. సాధారణ స్థితి నెలకొనాలన్న కోరిక వుంది.

చంద్రబాబునాయుడు 9 సంవత్సరాల పరిపాలనా కాలమంతా రాష్ట్రంలో తీవ్ర నిర్బంధం అమలయింది. ప్రజాతంత్ర హక్కులు అడుగంటిపోయాయి. ప్రజాఉద్యమాలను ఉక్కు పాదంతో అణిచివేశారు. ఉపాధి, కరెంటు, రేషన్ కార్డు, ఇంటి స్థలం, సాగు-తాగు నీరు, ఉచిత వైద్యం వగైరాల కోసం ప్రజలు పరితపించారు. ప్రాణాలకు తెగించి సమరశీల ఉద్యమాలు చేశారు. ఉద్యమకారులపై అక్రమ కేసులు బనాయించి జైళ్ళలో కుక్కారు.

వేరొకవైపున ప్రభుత్వం కూంబింగ్ ఆపరేషన్లు, ఎన్కౌంటర్ల పేర అటవీ ప్రాంత ప్రజలను తీవ్ర కష్టాల పాలు చేసింది. దాడులు, ప్రతిదాడులతో ప్రజలు భయభ్రాంతులయ్యారు. ఆప్రాంతాలలో ప్రజల పరిస్థితి 'గోడ దెబ్బ, చెంప దెబ్బ'గా మారింది.

ఇలాంటి సంక్షుభిత పరిస్థితులలో ప్రజలు శాంతిని కోరుకున్నారు. ఎన్నికలలో కాంగ్రెస్ శాంతిమంత్రం జపించింది. ప్రజాస్వామ్యాన్ని పునరుద్ధరిస్తానంది. శాంతి చర్యలు జరుపుతానంది. ఎన్నికలలో ప్రజలు పెద్ద మెజారిటీతో కాంగ్రెస్ను గెల్పించారు. కాంగ్రెస్, టిఆర్ఎస్ ప్రభుత్వం చర్యలకు నక్సల్స్ను ఆహ్వానించింది. ప్రజలకోసం శాంతిచర్యలు జరుపుతున్నట్లు ఉభయులు ప్రకటించారు. చర్యలకు పర్యవేక్షణ కమిటీని వేశారు. హోంమంత్రి, మావోయిస్ట్, జనశక్తి నాయకుల మధ్య, మంజీరా గెస్ట్ హౌస్లో తొలిదఫా చర్యలు సాగాయి. ప్రింటు, ఎలక్ట్రానిక్ మీడియా ఈ చర్యలకు పెద్ద ప్రాచుర్యం కల్పించాయి.

రాష్ట్ర హోంమంత్రిని 'శాంతికపోతం'లా ఆకాశానికెత్తారు. నక్సల్స్ నాయకుల ఇంటర్వ్యూలు, వారి సభలు, సమావేశాలు లైవ్ ప్రసారాలు చేశారు. సమస్యల సాధనకు 'నక్సల్స్' తప్ప వేరే మార్గం లేదన్నట్లు ప్రచారం జరిగింది. ఈ ప్రచారానికి యువతీ, యువకులు సమ్మోహితులయ్యేంతగా జ్ఞానబోధం చేశారు. మొదటిదఫా చర్యలు జయప్రదం అయ్యాయన్నారు.

ఆయుధాలు ధరించి గ్రామాలలో తిరగరాదని పట్టుబట్టింది

ప్రభుత్వం. ఆయుధం ధరించటం మా జన్మహక్కు- ప్రజల తరపున ఆయుధం వీడేది లేదని నక్సల్స్ నుండి వాదనలు బయలుదేరాయి. చర్యలకు గండిపడింది.

ఈ 'ఆయుధం చర్చ' వాదోపవాదాలకు దారితీసింది. ప్రముఖ కవి శివసాగర్ మాటలు గుర్తుస్తున్నాయి. "ప్రజలను సాయుధం చేయటం అంటే తుపాకీలు పట్టించటమే కాదు, రాజకీయంగా, సైద్ధాంతికంగా వారిని తయారు చేయటం."

మరలా ఎన్కౌంటర్ల పర్వం ప్రారంభించారు పాలకులు. నక్సల్స్ ఇన్ఫార్మర్ల పేర, కోవర్డులపేర నక్సల్స్ హత్యకు ప్రతిహత్యలు ప్రారంభించారు. 6 నెల్ల శాంతియుత వాతావరణం భగ్గుమయింది. మరలా అశాంతి, గుండెకోత రగిలింది. భయానక వాతావరణం ఆవహించింది. ఇద్దరి మధ్య ప్రజలు నలిగిపోనారంభించారు. ఇందుకు తునికాకు కార్మికుల దుస్థితే నిదర్శనం.

రాష్ట్రంలో ప్రధానంగా తెలంగాణాలోని అటవీ ప్రాంతంలో ప్రకృతి సిద్ధంగా ఉన్న తునికాకు వనాలవల్ల కనీసం 3 నెలలపాటు 4 లక్షల 54వేల గిరిజన, గిరిజనేతర కుటుంబాలకు ఉపాధి లభిస్తుందని అంచనా. శాంతిభద్రతల సాకుతో తెలంగాణాలో తునికాకు సేకరణను ఐదేళ్ళుగా వదిలివేశారు. వీరందరికీ ఉపాధి పోయింది. చర్యల వల్ల మరలా వాతావరణం మెరుగయింది. మొదటి దఫా 2005 జనవరి 12న తెలంగాణా జిల్లాల్లోని 369 యూనిట్లకు వేలం పాటలు నిర్వహించగా 64 యూనిట్లకు మాత్రమే టెండర్ షెడ్యూల్స్ దాఖలయ్యాయి. పరిస్థితి ఆశాజనకంగా లేకపోవడంతో తిరిగి రెండవ దఫా చర్యలు ఆగాక ఫిబ్రవరి 1న టెండర్లు స్వీకరించగా, 42 టెండర్లు మాత్రమే దాఖలయ్యాయి.

చంద్రబాబు పాలనలో నిజామాబాద్ జిల్లాలో జరిగిన ఎదురు కాల్పుల్లో ఇద్దరు గ్రామసేవకులు బలి కావడం కార్మికవర్గాన్ని ఆందోళన పరిచిన విషయాన్ని మనం మరవలేము.

ఈ వైఫల్యానికి కారణం నువ్వంటే నువ్వని ఉభయులు నిందించుకుంటున్నారు. ఎత్తులకు, పైఎత్తు వేస్తున్నారు. బహిరంగ ప్రకటనలు గుప్పిస్తున్నారు. ప్రజల దృష్టిలో చర్యల వైఫల్యానికి ప్రధాన బాధ్యత రాష్ట్ర ప్రభుత్వానిదే. నక్సల్స్కీ ఇందులో బాధ్యత వున్నది. అందుకు కారణం చర్యలు ప్రజల కోసం అన్న సత్యాన్ని మరవటమే. తమ పంతం, పట్టుదల, ఆధిపత్యం నెగ్గాలన్న తాపత్రయమే.

నక్సల్స్ బూచిని చూపి రాష్ట్రంలో మరోసారి ప్రజాస్వామ్య హక్కులు హరించేందుకు పాలకులు కుట్రలు పన్నుతున్నారు. నిత్యం ప్రజలతో రద్దీగావుండే రాష్ట్రనచివాలయాన్ని పోలీసు క్యాంపుగా మార్చారు. రాష్ట్ర రాజధాని హైదరాబాదు నగరంలో ప్రజా ప్రదర్శనల పై పోలీసు ఆంక్షలు విధించారు. ప్రజల కదలికలపై నిఘా పెంచారు. ప్రపంచబ్యాంకు విధానాలకు ప్రతిఘటనలను అణచేందుకు గతంలో చంద్రబాబు అనుసరించిన మోసపూరిత మార్గమే ఇది.

ప్రభుత్వం ఎన్కౌంటర్లు ఆపాలి. నక్సల్స్ హత్యలు, దహన కాండలు ఆపాలి. చర్యలకు అనువైన వాతావరణం కల్పించాలి. ప్రజల అజండాను చర్యలకుపెట్టి 'ఇరువురూ తమ చిత్తుశుద్ధిని ప్రదర్శిస్తారని ఆశిద్దాం.

■ కార్మికలోకం ప్రతినిధి

సమైక్య పోరాటం- చక్కెర కార్మికుల విజయం

విశాఖ జిల్లా చోడవరం పంచదార ఫ్యాక్టరీ రాష్ట్రంలో 1962లో సహకార రంగంలో ప్రారంభించి 23వేల మంది రైతులు షేరు హోల్డర్లుతో మంచి లాభాలతో నడుస్తున్నది. ప్రారంభంలో 1250 మెట్రిక్ టన్నుల క్రషింగ్ సామర్థ్యం ఈరోజు 4000 ఎం.టి.లకు పెరిగింది. ఫ్యాక్టరీ ఆధునీకరణ పేరుతో 2002-03లో 39 కోట్లు అప్పుగా తీసుకువచ్చి ఖర్చుపెట్టారు. అదే సంవత్సరం 34 కోట్లు నష్టం చూపించారు. నష్టానికి ప్రధాన కారణం మేనేజి మెంట్, పాలకవర్గం అవినీతి వలన ఫ్యాక్టరీ నష్టాలకు గురయింది.

పోరాడి పూర్తి వేతనం సాధించారు : గత సంవత్సరం ఫ్యాక్టరీ నష్టాలతో యున్నందున ఆన్సీజనల్ ఎన్ఎంఆర్ జీతాలులో 30శాతం కోత విధించారు. సింగిల్ బి.టి. అమలుపర్చారు. పై చర్చలను సిఐటియు యూనియన్ వ్యతిరేకించింది. ఫ్యాక్టరీలో జరిగిన అవినీతిపై విచిట214రించి చర్యలు చేపట్టాలని కోరింది. కాని గుర్తింపు యూనియన్గా ఐఎన్టీయుసి నోరు మెదపలేదు. 2004-05లో కూడా ఇదే పద్ధతిని అమలుపరిచారు. దీనికి వ్యతిరేకంగా సిఐటియు ఫ్యాక్టరీలో యున్న కార్మికులందరినీ ఐక్యం చేసే కృషి చేసింది. 100శాతం ఎన్ఎంఆర్ జీతాలు చెల్లించే వరకూ పనులు చేస్తూ, జీతాలు నిరాకరించారు. మేనేజ్మెంట్, గుర్తింపు యూనియన్ కలిసి కార్మికులను భయపెట్టారు. అయినా కార్మికులు సిఐటియు నాయకత్వాన తమ పోరాటాన్ని పట్టుదలతో కొనసాగించారు. మేనేజ్మెంట్ దిగివచ్చి 100శాతం ఎన్ఎంఆర్ వేజ్స్ పే స్లిప్తో సహా ఇవ్వడానికి అంగీకరించారు. వేతనాల కోతను ఉపసంహరించారు. పూర్తి వేతనాన్ని కార్మికులు సాధించుకున్నారు.

బోనస్సు ఇన్సెంటివ్ విజయం: 2002-03, 2003-04 బోనస్సు వెంటనే చెల్లించాలని మేనేజ్మెంట్ను సిఐటియు నాయకత్వాన అక్టోబరు నెలలో నోటీసులు ఇచ్చారు. పలుసార్లు అధికారులతో చర్చించారు. మేనేజ్మెంట్ దిగిరాలేదు. కార్మికులు సిఐటియు నాయకత్వన టూల్ డౌన్ కార్యక్రమం మొదలుపెట్టారు.

గుర్తింపు యూనియన్ కానందున మీరు టోల్డౌన్ చేయ రాదని, చర్య తీసుకుంటామని యాజమాన్యం నోటీసు ఇచ్చింది. డిసిఎల్ ద్వారా నోటీసు ఇప్పించారు. గుర్తింపు యూనియన్ టోల్డౌన్ కు వ్యతిరేకంగా పేపరులో ప్రకటన ఇచ్చింది. అయిన కార్మికులు బెదరలేదు. 19 రోజులపాటు ఈ పోరాటం కొనసాగించారు. అనంతరం మేనేజ్మెంట్ చర్చలకు ఆహ్వానించింది. 20శాతం బోనస్సులో దీపావళికి 10శాతం, సంక్రాంతికి 10శాతం చెల్లించడానికి అంగీకరించారు. కానీ దీపావళి ముందురోజు మేనేజ్మెంట్ ఇవ్వడానికి నిరాకరించింది.

ఆగ్రహించిన కార్మికులు అందరూ 4 గంటలపాటు ఎం.డి. కార్యాలయాన్ని ముట్టడించారు. ఎం.డి. పోలీసులను పిలిపించి భయ పెట్టి బెదరగొట్టే కుట్రపన్నారు. అయినా కార్మికులు చలించలేదు. ఎండి దిగివచ్చి రాత్రి 11 గంటలకు బోనస్సు చెల్లింపులు మొదలు పెట్టారు.

కార్మికుల రియక్షన్ : అన్ని యూనియన్లతో పోరాట కమిటీ వెయ్యాలని ఒక యూనియన్ ప్రతిపాదించితే కార్మికులు సిఐటియు నాయకత్వాన మనం యూనియన్గా ఉండాలి. పేర్లతో నడిచే యూని యన్ను, కార్మికులు లేకుండా దాని వాటాకు విలువ ఇవ్వరాదని నిర్ధారిం చారు. 60 మంది కమిటీతో 2సార్లు పూర్తిరోజు సమావేశంలో కార్మికులతో చర్చించి భవిష్యత్ కార్యక్రమాన్ని నిర్ణయించుకున్నారు.

అనుభవాలు : కార్మికులపై రైతులను పాలకవర్గం, మేనేజ్మెంట్ ఉసిగొల్పింది. ఫ్యాక్టరీలో జరిగిన అవినీతి మన కార్మికులు, రైతులు ఏ విధంగా నష్టపోయారో వివరించుతూ 5000 కరపత్రాలు రైతులకు కార్మికులు ప్రతిగ్రామం వెళ్లి పంపిణీ చేసారు. తమ పోరాటానికి రైతాంగం మద్దతు కోరారు. రైతాంగం కార్మికుల పోరాటం పట్ల సానుకూలత వ్యక్తపరిచింది.

ఫ్యాక్టరీలోని యూనియన్ను అన్నింటిని కలవడంలో సిఐటియు కృషి ఫలించింది. ముందుగా కరపత్రంలు, గేట్ మీటింగ్ లు ద్వారా కార్మికుల ఐక్యతకు పిలుపునిచ్చారు. అనంతరం ఇతర యూనియన్ నాయకులతో సమావేశం ఏర్పాటు చేసారు. పాలక పక్షాన చేరి తమకు ద్రోహం తలపెట్టిన గుర్తింపు యూనియన్ను కార్మికులు ఈసడించారు. అనంతరం సెక్షన్ వారీగా కమిటీలు 60 మందితో వేసారు. 20 మందితో సిఐటియు యూనియన్ కమిటీ, 839 మంది కార్మికులలో 750 మంది సిఐటియు యూనియన్తో సభ్యులుగా చేరారు. సుమారు 500 మంది పిక్నిక్ ఏర్పాటు చేసుకున్నారు. పై విజయాలకు ప్రధాన కారణం కమిటీలో సభ్యులను ప్రతీవారం కమిటీ రివ్యూలు జరుపుకొని ప్రజాతంత్రంగా నడపడం. కార్మికులను ఐక్యపరచి ఉద్యమాలు చేపట్టం, రైతుల మద్దతు కూడగట్టడం వలన పై విజయాలు సాధ్యమయ్యాయి.

1992 నుండి ఈ సంస్థలో ఐఎన్టీయుసి గుర్తింపు సంఘం గా వుండేది. 1991లో సిఐటియు యూనియన్ ప్రారంభమయింది. సమస్యలపై 7నిరంతర పోరాటాల ద్వారా కార్మికుల మద్దతును సిఐటియు సాధించింది.


■ మళ్ళీ సత్యనారాయణ

అధ్యక్షులు

చోడవరం షుగర్ ఫ్యాక్టరీ వర్కర్స్ యూనియన్

మతాలీతం !

■ సత్యభాస్కర్.ఎ



'శ్రమ'కు మతమేది?

పరలోకంలో కూడా

కష్టించే రైతు

స్వర్గసౌఖ్యాల 'పొందు' కోసం

చిందించే 'చమట'కు మతమేది?

కావాలి మతం!

పండించే 'పంట'కు మతమేది?

నరరూపం దాల్చిన జలగల్లా

యంత్రాలు పిండే

శ్రమజీవులను పీల్చి పిప్పిచేస్తోన్న

కార్మికుడి 'నెత్తురు'కు మతమేది?

కంపెనీల యజమానులకు

కష్టజీవుల 'ఆకలి'కి మతమేది?

కావాలి మతం!

రోగాలతో మూగజీవాలలా

వాళ్ళకు ఊడిగం చేసి

బలవుతోన్న 'ఆదివాసీల' మతమేది?

బొజ్జలు పెంచుకునే పండితులకు

పోరాడే శ్రమజీవుల

కావాలి మతం!

వీపుల మీద విరిగే 'లాతీల'

తమ చమట నెత్తురు సాక్షిగా

మతమేది?

సంపదలు సృష్టించే

భూలోకనరకం సృష్టించి

శ్రమ జీవులకు

దోచుకునే దొరలకు,

కావాలి 'ఐక్యతా' రాగం!



సిఐటియు పథం

■ ఎస్.వి.సుబ్బరావు

ఎల్ఐసి ఆఫ్ ఇండియా

మన కులం కార్మికులం

పోరాటం మన బాట

మన మతం మానవత్వం

పోరాటం లేదు అలసట

మన ధ్యేయం సమానత్వం

వ్యక్తి స్వేచ్ఛే మన మాట

మన తత్వం ఐక్యమత్యం

పీడిత వర్గాలకీ మన బాసట

చేయి, చేయి కలిపితేనే బలం

పది మంది కలిస్తేనే బలగం

ఈ లక్ష్యాలతో కదిలింది

చైతన్యరథం

దానిపేరే సిఐటియు పథం

ఆ రోజు సంక్రాంతి కావటంతో నేనూ ఇంటిపట్టునే వున్నా. దానికి మరో ప్రధాన కారణం మా ఆవిడ గారెలు, చికెన్ చేసే ప్లానులో వుందని తెల్సి పొద్దుట్నీంచీ లొట్టు లేసుకుంటూ కూచున్నా. “ప్రజాశక్తి, హిందూ” రెంటిని పూర్తిగా నవితేసి మడిచి ప్రక్కన పెట్టబోతుంటే శాస్త్రి, యాద్గిరి వూడిపడ్డారు.

“ఏంటి గురువు గారూ! మీ ఇంట్లో కూడా సంక్రాంతి సంబరాలున్నాయా?” అన్నాడు శాస్త్రి వెటకారంగా.

“నేను ఇంటి పట్టునున్నప్పుడల్లా మా ఇంట్లో సంబరమే గాని, ఏంటి విషయం? ఊరక రారు మహాత్ములు?” అని క్వశ్చన్ మార్క్ మొహం పెట్టా. ఇంతలో హడావుడిగా సుబ్రావ్ పరిగెత్తుకొచ్చి “కంచి నుంచి ఫోన్ వచ్చిందార్! మీకోసం అన్ని ఇళ్ళూ వెతకలేక చస్తున్నా!” అంటూ రొప్పుకుంటూ చెప్పాడు.

“ఆహా! ఏం ఛాన్స్ రా బయ్ కొంపదీసి డెబ్బయ్యెకటో వీరాధివతిన్నేనరేమో!” అని యాద్గిరినేసరికి కస్సున్నేచాడు శాస్త్రి.

“మా పిల్ల వాడ్ని అక్కడ వేదాధ్యయనం కోసం చేర్చాను. ఫోను వాడిది! మరం నుంచి కాదు” కసిరినట్లన్నాడు శాస్త్రి.

“అబ్బో! పెద్ద ప్లాను మీదన్నట్లున్నావన్నోవ్! డెబ్బయ్యెకటి కాకుంటే ఎనభయ్యెకటో వీరాధివతి ఛాన్సునా మన అపార్ట్మెంటుకున్నట్లే కదా!”

‘వుడ్ యు ప్లీజ్ హోల్డ్ యువర్ టంగ్!’ అని శాస్త్రి అరిచే సరికి యాద్గిరి నిజంగానే నోరు మూసుకుని కూచున్నాడు. “ఛీ ఛీ! ఈ యాద్గిరికి అసలు సమయం సందర్భం తెలీదు. నేనేదో మీతో పిచ్చాపాటి రాజకీయాలు చర్చిద్దామని వస్తే, యూస్లెస్ ఫెలో నా మూడంతా చెడగొట్టాడు!” అని విసుక్కుంటున్నాడు.

ఈలోపు మా ఆవిడ చాయ్ కప్పుల్లో ప్రత్యక్షం కావటంతో ఆమెతో ఆ మాట, ఈ మాట మాట్లాడి మళ్ళీ మూడ్లోకి వచ్చాడు శాస్త్రి. “అవును గానీ! మీరు పరిటాల రవి హత్యను ఖండిస్తారా లేదా?” అనడిగాడు శాస్త్రి.

“ఎందుకు ఖండించం?” అన్నా. “అధ్వరేగానీ గురువు గారూ! ఈ సూరి జైల్లో నుండే ఎంత ప్లాను చేశాడు!” బుగ్గలు నొక్కుకుంటూ అడిగాడు శాస్త్రి.

“పేపర్లు అమ్ముకోడానికి వాళ్ళేదో రాస్తారనుకోండి. మనలాంటి వారం కూడా రేఖమయ్య. మొద్దు శ్రీనుల గురించి, సూరి జైల్లో నుండే ప్లాన్ ఎలా చేశాడనే దాని గురించీ, బంగారు బాషాకు పరిటాల హత్యకు వున్న లింకు గురించీ చర్చించుకుంటే ఉపయోగం ఏమిటి? అసలీ, ఫ్యాక్షనిజం ఆను పానులేంటి? రాయలసీమలో అది వేళ్ళూనుకోని నిలిచి ఉండటానికి దారితీసిన సాంఘిక, రాజకీయ పరిస్థితులేంటి? లాంటి సైద్ధాంతిక అంశాలైనా

చర్చించాలి. లేదా పరిటాల రవి హత్య గురించే మాట్లాడ దల్చుకుంటే ఆరోజు, ఆ మర్నాడు తెలుగుదేశం వారు తగలబెట్టిన ఆర్టీసి బస్సుల గురించి, చంద్రబాబు అధికారంలో వున్నాళ్ళూ చెప్పిన సుద్దుల్ని ఎలా గాల్లో కలిపేశారోననే విషయాల గురించి మాట్లాడితే మనకీ ఉపయోగం. వినే ఈ యాద్గిరికి, సుబ్రావ్లకూ ఉపయోగం” అన్నా.

“మొన్నీమధ్య ఆర్టీసి వాల్లు తగలబడ్డ బస్సుల్లో జూలూస్ దీసిందన్నా!” నేను పీకిన క్లాసుకన్నా యాద్గిరి నొక్కిన నొక్కుతో మరి వొళ్ళు మండిన శాస్త్రి “వాళ్ళేదో అఘోరిస్తే నన్నడుగుతారే?” అని విసుకున్నాడు. “మిమ్మల్ని అడగటం కాద్వారీ! మొన్నటిదాకా ఆయన్ను ఇంద్రుడు చంద్రుడని వాళ్ళ పార్టీ వాళ్ళు పొగుడుతూంటే, పక్కన దరు వేసింది మీరే కదా!? ఆయన కుర్చీలో వున్నాళ్ళూఒక మాట, లేకపోతే ఇంకోమాట

మాట్లాడుతున్నాడనిపించట్లేదా? నమ్మెలు, బంద్లు చేయటం ప్రగతి నిరోధకమని, అభివృద్ధిని దెబ్బతీయటమేనని ప్రవచనాలు వల్లించిన చంద్రబాబు ఇప్పుడు జరిగిన కిష్కిందకాండను ఎలా సమర్థిస్తాడు?” మధ్యలో యాద్గిరి జోక్యం చేసుకోని “తన కార్యకర్తలు గరమయి గట్ల చేసింద్రటనే” వ్యంగ్యంగా అన్నాడు.


దాదావు 30

గంటలపాటు వచ్చజెందాల్సే పెట్రోల్లో ముంచి బస్సులు తగులబెడ్డాంటే అన్నిసార్లు ప్రెస్ వాళ్ళని కల్సిన బాబుగారు అది తప్పని ఒక్క ప్రకటన కూడా ఎందుకు

చేయలేదు? రాష్ట్రమంతా 400 బస్సులకు పైగా తగలపడ్డే పరిటాలరవి స్వంత నియోజకవర్గం లో ఒక్క బస్సు కూడా ఎందుకు ధ్వంసం కాలేదు? అంటే ఆ నియోజక వర్గ ప్రజలు వీడ వదిలిందనుకున్నారా? లేకుంటే వాళ్ళంతా శాంతి కాముకులా? నగ్నలైట్లు చేసే విధ్వంసకాండ వల్లనే తెలంగాణ ప్రాంతం లో పరిశ్రమలు పెట్టడానికి ఎవరూ ముందుకు రావట్లేదని, ఫ్యాక్షనిజం వల్లనే రాయలసీమ వెనకపడ్డదని ఇంతకాలం పాలకులు చెప్పిందంతా నిజమే అయితే శ్రీకాకుళం నుండి చిత్తూరు వరకు ఆదిలాబాద్ నుండి అనంతపురం వరకు 470 బస్సులు తగలబెట్టిస్తే ఈ రాష్ట్రంలో శాంతిభద్రతలు సజావుగా వున్నట్లా? ఎప్పుడూ విదేశీ పెట్టుబడుల గురించి మాట్లాడే చంద్రబాబు సదరు విదేశీ కంపెనీలు ఇక్కడ ఎవరు అధికారంలో వున్నారని గాక ఈ రాష్ట్రంలో పెట్టిన తమ పెట్టుబడి పెరిగి పిల్లలు పెద్దుందా లేదా అనేదే ప్రధానంగా చూస్తారు కదా!”

నేను మాట్లాడేది పూర్తికాకముందే సుబ్రావ్ శాస్త్రి రక్షణకొచ్చాడు. “సార్! మేడమ్ మిమ్మల్ని అర్థంటుగా తెమ్మన్నారు సార్!” అనేసరికి బ్రతుకు జీవుడా అని శాస్త్రి మా ఇంట్లోంచి అవతలపడ్డాడు.

■ ఆర్.సుధాభాస్కర్



బాతాఖానీ క్లబ్

సునామీ బాధితుల సేవలో సి.ఐ.టి.యు.



బియ్యం పంపిణీ చేస్తున్న సిఐటియు రాష్ట్ర కార్యదర్శి పాలడుగు భాస్కర్

చిన్నగంజాం మండలం పెదగంజాం పంచాయితీ కోడూరి వారిపాలెం, కొటంవారి పాలెం గ్రామాలలో 280 కుటుంబాలకు ప్రతి కుటుంబానికి తోమ్మిదిన్నర కిలోల బియ్యం చొప్పున పంపిణీ కార్యక్రమాన్ని సిఐటియు రాష్ట్ర కార్యదర్శి పాలడుగుభాస్కర్ ప్రారంభించారు. ఈ కార్యక్రమంలో జిల్లా ప్రధాన కార్యదర్శి కారసాల శ్రీనివాసరావు, డివిజన్ కార్యదర్శి ఎం.సత్యనారాయణ, అంగన్వాడీ యూనియన్ జిల్లా కార్యదర్శి పి.ప్రశాంతి పాల్గొన్నారు.



కందిపప్పు పంపిణీ చేస్తున్న సిఐటియు జిల్లా కార్యదర్శి జి.వి.కొండారెడ్డి

ఒంగోలు మండలం గుండాపాలెం గ్రామంలో 600 మత్స్య కారుల కుటుంబాలకు సిఐటియు ప్రకాశం జిల్లా కమిటీ ఆధ్వర్యంలో ఒక కిలో కందిపప్పు పంపిణీ చేశారు. ఈ కార్యక్రమంలో జిల్లా కార్యదర్శి జి.శ్రీనివాసులు ఒంగోలు డివిజన్ కార్యదర్శి కాలం సుబ్బారావు, డివిజన్ సహాయ కార్యదర్శి వి.శ్రీనివాసరావు, పాల్గొన్నారు.



నెల్లూరులో బాధితులకు కడప జిల్లావారి సహాయం

విరాళాలు సేకరించిన గ్రామసేవకులు

పర్చూరు మండలం, చెరుకురు గ్రామంలో గ్రామసేవకులు రూ.2,014.50 విరాళాలు సేకరించారు. ఈ కార్యక్రమంలో డివిజన్ అధ్యక్షులు కె.ప్రభుదాస్, కార్యదర్శి ఎన్.సత్యనారాయణ, టి.ఏజోబు, బి.చినదాసు పాల్గొన్నారు.

సహాయనిధి వివరాలు

సి.ఐ.టి.యు. రాష్ట్ర కమిటీ సునామీ బాధితుల 'సహాయ నిధి' ని ప్రజల నుండి సేకరించాలని పిలుపు నిచ్చింది. దాదాపు అన్ని జిల్లాలలో ప్రయత్నం జరిగింది. కొన్ని జిల్లాలు వసూలైన మొత్తాలను స్థానికంగా బాధితులకు అందించారు. రాష్ట్ర కేంద్రానికి నేరుగా అందిన సహాయనిధి - జిల్లాల వారీ దిగువనిస్తున్నాం.

సిఐటియు పెద్దపల్లి డివిజన్ కమిటీ, కరీంనగర్ జిల్లా -	రూ.2,000.00
ప్రకాశం జిల్లా సిఐటియు కమిటీ -	రూ.6,640.00
వనపర్తి సిఐటియు డివిజన్ కమిటీ, మ.నగర్ జిల్లా -	రూ.5,500.00
సిఐటియు హైదరాబాద్ సిటీ కమిటీ -	రూ.5,408.25
విద్యనగర్, ముషీరబాద్ ఏరియా కమిటీ, హైదరాబాద్ -	రూ.1,614.50
బోలకపూర్ ఏరియా సిఐటియు, హైదరాబాద్ -	రూ.1,450.25
టెక్స్టుక్ ప్రెస్ ఎంప్లాయిస్, ముషీరాబాద్, హైదరాబాద్ -	రూ.3,848.00
కార్వన్ జోన్ సిఐటియు కమిటీ, హైదరాబాద్ -	రూ.1,037.00
రామచంద్రపురం, తూర్పుగోదావరి జిల్లా సిఐటియు -	రూ.5,555.00
ప్రధాన కార్యదర్శి కర్నూల్ సిఐటియు జిల్లా కమిటీ -	రూ.11,970.00
నెల్లిమల్ల జాట్ మిల్ వర్కర్స్ యూనియన్ (సిఐటియు), విశాఖ -	రూ.3,430.00
సిఐటియు గోదావరిఖని డివిజన్ కమిటీ, కరీంనగర్ -	రూ.2,300.00
వి.ఎవేకర్ & వి.వినిలా (వి.వి.రామ్ ప్రసాద్ కుమార్తెలు), కృష్ణా జిల్లా -	రూ.200.00
షాద్ నగర్ డివిజన్ సిఐటియు-మ.నగర్ జిల్లా -	రూ.1,700.00
సిఐటియు ఖైరతాబాద్ మోరబుల్ హమాల్ సన్ యూనియన్ -	రూ.5,000.00
సిటీ ఆటో ట్రావ్, రంగారెడ్డి జిల్లా -	రూ.50.00
రంగారెడ్డి జిల్లా -	రూ.100.00
ప్రధాన కార్యదర్శి ఎపిఎస్ ఆర్టిసి ఎస్ డబ్ల్యుఎఫ్ -	రూ.9,519.00
చిత్తూరు జిల్లా సిఐటియు కమిటీ -	రూ.3,410.00
సిఐటియు శ్రీకాకుళం జిల్లా కమిటీ -	రూ.13,000.00
తూర్పుగోదావరి అంగన్వాడీ వర్కర్స్ & హెల్పర్స్ యూనియన్ -	రూ.1,600.00
సిఐటియు అభిలభారత కేంద్రం నుండి అందిన మొత్తం -	రూ. 50,000.00
మొత్తం	రూ.1,35,732.50

నిధి సేకరణలో సహకరించిన దాతలకు, జిల్లా కమిటీలకు సిఐటియు రాష్ట్ర కమిటీ అభినందనలు.

ఈ మొత్తంలో కృష్ణా జిల్లా సిఐటియు కమిటీ ద్వారా ఆజిల్లా బాధితులకు రూ.50వేలు, ప్రకాశం జిల్లా కమిటీ ద్వారా ఆ జిల్లా బాధితులకు రూ.50,500 ఇప్పటికే రాష్ట్ర కేంద్రం అందించింది.



సిఐటియు తెనాలి డివిజన్ కమిటీ ఆధ్వర్యంలో తెనాలిలో సునామీ బాధితుల విరాళాల సేకరణ దృశ్యం



అగ్రగామి ఆంధ్రప్రదేశ్



- ఊరూరా, వాడవాడల పర్యటిస్తూ, ప్రజలను పలకరిస్తూ సమస్యలను పరిష్కరించే ప్రయత్నమే 'రాజీవ్ పల్లెటూరు'
- ప్రతి గ్రామాన్ని ఇంటర్నెట్ ద్వారా అనుసంధానం చేసి వారికి ఆన్లైన్ ద్వారా సమాచారం అందించడం కోసం 'రాజీవ్ ఇంటర్నెట్ విలేజ్'
- నిరుద్యోగ యువత కోసం ఉపాధి లక్ష్యంగా 'రాజీవ్ యువశక్తి'
- రూ. 500 కోట్లతో ఎస్.సి., ఎస్.టి, బలహీన వర్గాల సమగ్రభూమి అభివృద్ధి ప్రాజెక్టు 'ఇందిర ప్రభ'
- రాష్ట్ర వార్షిక బడ్జెట్లో వ్యవసాయానికి అత్యంత ప్రాధాన్యతనిస్తూ, నీటిపారుదల, ఇతర అనుబంధ రంగాలకు మూడవ వంతు నిధులు
- పారిశ్రామిక ప్రగతికి పెద్దపీట, విశాఖ సమీపంలో 2120 ఎకరాలలో రూ.182 కోట్ల వ్యయంతో రూపుదిద్దుకోనున్న 'మెగా ఫెర్మాసిటీ'
- వచ్చే ఐదేళ్ళలో రికార్డు స్థాయిలో 46 వేల కోట్ల రూపాయల ఖర్చుతో నీటిపారుదల ప్రాజెక్టుల నిర్మాణానికి ప్రణాళికలు



మహామ ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA 373
పుస్తకం పేరు	కౌటిల్యుని
తారీఖు	25-8-2023
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	NO
భాక పేజీలు	NO
లేఖ పేజీలు	NO
తయారు చేసినది	Mounika
పేజీలు విడదీసినది	Mounika
టైప్ చేసినది	Mounika
పరిశీలించినది	AMRUTHA
ఎడమ పరిశీలన	
రైండింగు చేసినది	
ప్యాకింగు చేసినది	
టైప్ చేయబడింది	
తప్పులు	NO
పరిస్థితి	good